



ભક્તોપયોગાં

દુઃ સં ગ વિ જ્ઞા ન.

નામના

શ્રીમદ્ ગોસ્વામી શ્રી હરિરાયજીએ
રચેલા સંસ્કૃત ગ્રંથનું

ભાષાન્તર,



શ્રી હરિરાયજીના જીવનચરિત્ર ઉપોદ્ધાત,
અને વિવેચન સાથે



રચનાર,

ગોસ્વામી શ્રી અનિરુદ્ધાચાર્યજી.

નડીઆદ.



ધી ગુજરાત પ્રિન્ટીંગ પ્રેસ — અમદાવાદ.



કિંમત બે આના.



ગોસ્વામી શ્રી હરિરાયજીનું જીવનચરિત્ર.

મક્તાનાં દુઃસંગ વિજ્ઞાનપ્રકાર નિરૂપણમ્ નામના ગ્રંથના અ-
ને બીજા અનેક લઘુ ગ્રંથોના રચનાર શ્રીમદ્ ગોસ્વામી શ્રી હ-
રિરાયજી શ્રીકલ્યાણરાયજીના જ્યેષ્ઠ પુત્ર હતા. એમના પિતા
શ્રીકલ્યાણરાયજી શ્રીઆચાર્યજી મહાપ્રભુજીના પુત્ર શ્રી વિઠ્ઠલના-
થજી (શ્રીગુસાંઈજી)ના દ્વિતીય પુત્ર શ્રીગોવિંદરાયજીના પુત્ર હતા.
શ્રીહરિરાયજીનો જન્મ સંવત ૧૬૪૭ ના ભાદ્રપદ વદ ૫ ના
રોજ થયો હતો. એમના નાના ભાઈનું નામ શ્રીગોપેશ્વરજી હતું.
શ્રીહરિરાયજીને શ્રીગોસાંઈજીના ચોથા પુત્ર શ્રીવલ્લભ અથવા
શ્રીગોકુળનાથનું બ્રહ્મસંબંધ હતું.

શ્રીહરિરાયજીના જીવનચરિત્ર વિષે અમે શોધ કરી પણ ઘણી
હકીકત હાથ લાગતી નથી. પરંતુ એમણે ત્રણસેથી પાંચસે
સુધી લઘુ ગ્રંથો રચ્યા છે, એ વાત સ્પષ્ટ રીતે જણાઈ આવે છે.

એ લગભગ એકસો પંદર વર્ષ સુધી આ ભૂતળ ઉપર
જિરાજ્યા હતા. એટલા લાંબા વખતમાં એમણે અનેક લઘુ
ગ્રંથો રચ્યા હોય એ સ્વાભાવિક છે. એ લઘુગ્રંથો ઉપરાંત
એમણે વાદના ગ્રંથો રચ્યા હોય એમ જણાય છે.

એમના ગ્રંથો ઉપરથી એમ અનુમાન થાય છે કે એમણે
પ્રમાણ કરતાં પ્રમેય ઉપર ઘણો આધાર રાખ્યો છે. દૈન્ય અને
શ્રી મહાપ્રભુજીમાં સંપૂર્ણ આસક્તિ એ એમના લઘુ ગ્રંથોનું
મુખ્ય લક્ષણ છે.

શ્રી મહાપ્રભુજીના ગ્રંથો ભકિતશાસ્ત્ર અને ભકિત

માર્ગ સ્થાપક હતા. તે પ્રખર પંડિતો અને તત્વજ્ઞાનીઓને માટે રચાયેલા હોવાથી સરળ દુઝંકી અને અર્થગ્રાહી ભાષામાં લખાયેલા જણાય છે. શ્રીહરિરાયજીના ગ્રંથો વિદ્વાન્ એતન્માર્ગીય વૈષ્ણવોને માટે રચાયેલા હોવાથી અને તે આચાર્ય શ્રીના ગ્રંથો ઉપર વિવરણરૂપ હોવાથી સરળ પણ વિસ્તારવાળી વાણીમાં લખાયેલા જણાય છે.

શ્રી હરિરાયજીના જે ગ્રંથો વૃહત્સ્તોત્ર સરિત્સાગર ના દ્વિતિય ભાગમાં છપાયા છે, તે નીચે પ્રમાણે છે.

- | | |
|------------------------------------|-----------------------------------|
| ૧ પ્રાતઃસ્મરણમ્ | ૨ શ્રીગુરુદેવાષ્ટકમ્ |
| ૩ શ્રીનવનીતપ્રિયાષ્ટકમ્ | ૪ જન્મવૈફલ્યનિરૂપણાષ્ટકમ્ |
| ૫ કામાખ્યદોષવિવરણમ્ | ૬ વલ્લભશરણાષ્ટકમ્ |
| ૭ શ્રીનિજાચાર્યાષ્ટકમ્ | ૮ શ્રીવલ્લભપંચાક્ષરસ્તોત્રં |
| ૯ શ્રીવલ્લભભાવાષ્ટકમ્ | ૧૦ દ્વિ૦ શ્રીવલ્લભભાવાષ્ટકમ્ |
| ૧૧ શ્રીવલ્લભચરણવિજ્ઞપ્તિ | ૧૨ દૈન્યાષ્ટકમ્ |
| ૧૩ વિજ્ઞપ્તિ | ૧૪ શ્રીમહાપ્રભોરષ્ટોત્તરશતનામાવલિ |
| ૧૫ હાહાદૈન્યાષ્ટકમ્ | ૧૬ સ્વસ્વામિપાણિયુગલાષ્ટકમ્ |
| ૧૭ શ્રીવિઠલેશ્વરાષ્ટોત્તરશતનામાવલિ | ૧૮ ભુજંગપ્રચાતાષ્ટકમ્ |
| ૧૯ સ્વપ્રભુસ્વરૂપનિરૂપણાષ્ટકં | ૨૦ ગોપીજનવલ્લભાષ્ટકમ્ |
| ૨૧ દ્વિ૦ગોપીજનવલ્લભાષ્ટકમ્ | ૨૨ સ્મરણાષ્ટકમ્ |
| ૨૩ શ્રીકૃષ્ણશરણાષ્ટકમ્ | ૨૪ દ્વિ૦શ્રીકૃષ્ણશરણાષ્ટકમ્ |
| ૨૫ સ્વપ્રભુવિજ્ઞપ્તિ | ૨૬ દ્વિ૦સ્વપ્રભુવિજ્ઞપ્તિ |
| ૨૭ દૈન્યાષ્ટકમ્ | ૨૮ શ્રીપંચાક્ષરમંત્રગર્ભ૦ |
| ૨૯ શ્રીમદ્રાધાષ્ટકમ્ | ૩૦ શ્રીમુખ્યશક્તિસ્તોત્રમ્ |
| ૩૧ શ્રીસ્વામિનીપ્રાર્થનાષ્ટકમ્ | ૩૨ શ્રીયમુનાવિજ્ઞપ્તિ |
| ૩૩ ચતુઃશ્લોકી | ૩૪ પુષ્ટિમાર્ગલક્ષણાનિ |
| ૩૫ શ્રીભાગવતપુસ્તકાનિત્યપૂજનવિધિઃ | ૩૬ શ્રીકૃષ્ણચરણવિજ્ઞપ્તિ |
| ૩૭ ગર્વાસ્વરૂપવર્ણનમ્ | ૩૮ સ્વમાર્ગમૂલરૂપનિરૂ૦ |

- | | |
|--|--|
| ૩૯ શ્રીકૃષ્ણશબ્દાર્થનિરૂપણમ્ | ૪૦ ગર્વાપહારાષ્ટકમ્ |
| ૪૧ માર્ગસ્વરૂપનિર્ણયઃ | ૪૨ સ્વમાર્ગીયકર્તવ્યનિરૂ० |
| ૪૩ શ્રીમત્પ્રભોઃસર્વાતરત્વ૦ | ૪૪ શ્રીપુરુષોત્તમસ્વરૂપાવિર્ભાવ-
નિર્ણયઃ |
| ૪૫ સ્વમાર્ગસેવાફલરૂપનિ० | ૪૬ પુષ્ટિમાર્ગીયસ્વરૂપ નિ० |
| ૪૭ સ્વમાર્ગીયસ્વરૂપસ્થાપન
પ્રકાર | ૪૮ શ્રીમત્પ્રભોશ્ચિંતન પ્ર० |
| ૪૯ મૂલરૂપસંશયનિરાકરણમ્ | ૫૦ સ્વમાર્ગીયમુક્તિદ્વૈવિધ્યનિરૂપણમ્ |
| ૫૧ ભક્તિદ્વૈવિધ્યનીરૂ० | ૫૨ સ્વમાર્ગીયસાધનરહસ્ય૦ |
| ૫૩ સ્વમાર્ગરહસ્યનિરૂ० | ૫૪ સ્વમાર્ગીયશરણસમર્પણસેવાદિ-
નિરૂપ० |
| ૫૫ સ્વમાર્ગીયસંન્યાસવૈલક્ષ-
ણ્યનિરૂપણમ્ | ૫૬ શ્રીમત્પ્રભોઃપ્રાદુર્ભાવપ્રકાર-
નિરૂપણમ્ |
| ૫૭ બ્રહ્મસંબંધવાક્યકઠિનાં-
શવિવેચનમ્ | ૫૮ સર્વાત્મભાવનિરૂપ० |
| ૫૯ શ્રીમત્સ્વમાર્ગીય ભક્તિ-
દ્વૈવિધ્યવિવેકઃ | ૬૦ સ્વમાર્ગમર્યાદાનિ० |
| ૬૧ મધુરાષ્ટકતાત્પર્યમ્ | ૬૨ સ્વમાર્ગશરણદ્વયનિ० |
| ૬૩ શ્રીમત્પ્રભુપ્રાકટ્યહેતુ० | ૬૪ શ્રીમત્પ્રભોર્વયોનિ० |
| ૬૫ અષ્ટાક્ષરશરણમંત્ર પૂર્વ-
પક્ષનિરાસ | ૬૬ શ્રીનૃસિંહવામનજયંત્યુત્સવવ્રત-
વૈશિષ્ટ્ય નિ० |
| ૬૭ ભક્તિમાર્ગેપુષ્ટિમાર્ગત્વ-
નિશ્ચય | ૬૮ ભક્તનાંદુઃસંગવિજ્ઞાનપ્રકારનિ० |
| ૬૯ થી ૧૦૯ સુધી
શિક્ષાપત્રાણિ (૪૧) | ૧૧૦ રસાત્મકભાવસ્વરૂપનિરૂપણમ્ |
| ૧૧૧ જપસમયે સ્વરૂપધ્યાનમ્ | ૧૧૨ ભગવચ્ચરણચિન્હવર્ણન૦ |
| ૧૧૩ શ્રીવૈશ્વાનરાષ્ટકમ્ | ૧૧૪ શ્રીષોડશસ્તોત્રમ્ |

ઉપર લખેલા ગ્રંથો સિવાય કોઈ આચાર્ય, વૈષ્ણવો કે વિક્ષાનો પાસે
એમના ગ્રંથો હશે અને તે અમને આપશે કે બતાવશે તો અમે ધણી
પ્રશંસા સાથે તેનો સ્વીકાર કરીશું અથવા તે ઉત્તરાવી લઈશું.

શ્રીહરિરાયજીની સાત બેઠકોનું વર્ણન બેઠકનાં પુસ્તકો-માંથી મળી આવે છે.

પહેલી બેઠક શ્રીગોકુલમાં શ્રીવિકુલનાથજીના મંદિરમાં છે. આ બેઠકમાં શ્રી હરિરાયજી ખિરાજતા અને પોતાના સેવક હરિહરિજીવનદાસની સાથે ધર્મના રહસ્યની વાર્તા કરતા. આ બેઠકમાં એમણે નિરોધ લક્ષણ ઉપર ટીકા લખી અને શ્રીભાગ-વતની સપ્તાહ કરી.

એમની બીજી બેઠક શ્રીજીદ્વારમાં શ્રીવિકુલરાયજીના મંદિરમાં છે. આ બેઠકમાં હરિહરિજીવનદાસે એમને વેણુગીત નો પ્રસંગ પૂછ્યો. આ પ્રસંગ ઉપર એમણે ત્રણ દિવસ અને ત્રણ રાત્રિ સુધી વ્યાખ્યાન કર્યું. તે પછી આ બેઠકમાં પણ એમણે સપ્તાહ કરી.

ત્રીજી બેઠક ખિમનોરીમાં છે. આ બેઠકમાં શ્રી હરિરાયજી ખિરાજતા હતા તે અરસામાં શ્રીનાથજીએ એમને સ્વપ્ન આપ્યું કે આજ શ્રીબાળકૃષ્ણજીના પુત્ર શ્રીવલ્લભજી પેંડાની ગાદી ખિછાવવી ભૂલી ગયા છે તેથી હું ઉભો રહ્યો છું. એ સ્વપ્નને લીધે જાગી જતાં તરત ગાડી જોડાવી શ્રીહરિરાયજી શ્રીજીદ્વાર પધાર્યા અને ખનાસ નદીમાં સ્નાન કરી મંદિર ખોલાવી ગાદી ખિછાવી.

ચોથી બેઠક જેસલમેરમાં શ્રીગિરધારીજીના મંદિરમાં છે. આ બેઠકમાં જેસલમેરનો રાજા શ્રીહરિરાયજીને શરણે થયો.

પાંચમી બેઠક ડાકોરમાં ગોમતીજીના પશ્ચિમ ઘાટ ઉપર છે, * આ બેઠકમાં શ્રી હરિરાયજી ખિરાજતા હતા તે વખતે

* શ્રીબાળકૃષ્ણજી તેમજ શ્રીવલ્લભચરિત્રના લખનાર રા. રા. લલુભાઈ પ્રાણવલ્લભદાસનું ધારવું એમ છે કે આ બેઠક શ્રી મહાપ્રભુજીની છે. શ્રીબાળકૃષ્ણજીએ તો શ્રીયદુનાથ વિજય નામના ગ્રંથમાંથી કેટલીક પંક્તિઓ ઉતારી તેનું ગુજરાતીમાં ભાષાન્તર કરી મૂળ સંસ્કૃત પંક્તિઓ ભાષાન્તર સાથે છપાવી તે એક તકતામાં જડાવી એ તકતો એ

એક દિવસે શ્રી રણછોડરાયજી (શ્રીદ્વારકાનાથજી) એ એમને સ્વપ્ન આપ્યું કે હું એક છાપરી તળે બેઠો છું અને મને એક બ્રાહ્મણ રોજ એક લોટો પાણી રેડી જાય છે, (ઢારિજાતહે) તેથી તમારા હસ્તનો મને સ્પર્શ કરો અને એક સાધારણ મંદિર બનાવરાવી મને તેમાં સ્થાપન કરો. તે વખતે શ્રીહરિરાયજી જાગ્યા. પછી બધા વૈષ્ણવોને બોલાવી પૂછ્યું કે અહીં શ્રીરણછોડજી બિરાજે છે ? અને બિરાજે છે તો ક્યાં બિરાજે છે ? ત્યારે તેઓએ કહ્યું કે એક છાપરામાં બિરાજે છે. પછી શ્રીહરિરાયજી શ્રીરણછોડજીનાં દર્શન કરવા પધાર્યાં. દર્શન કર્યા પછી સઘળા વૈષ્ણવોને બોલાવી એક સાધારણ મંદિર બનાવવાનું કહ્યું, તેથી તેઓએ એક મંદિર બનાવ્યું. પછી સારૂ મૂર્તિ જોધને શ્રીરણછોડરાયજીને શ્રીહરિરાયજીએ એ મંદિરમાં પધરાવ્યા. અને એક ખેડાવાળ બ્રાહ્મણને સેવામાં નવરાવ્યો, ત્યારે જે બ્રાહ્મણ શ્રી રણછોડરાયજીને નિત્ય સ્નાન કરાવતો હતો તે શ્રીહરિરાયજી પાસે આવી ક્ષરિયાદ કરવા લાગ્યો કે શ્રીરણછોડરાયજીને હું નિત્ય નવરાવતો, અને આખે ખેડાવાળ બ્રાહ્મણને સેવામાં કેમ દાખલ કર્યો ? ત્યારે શ્રીહરિરાયજીએ એને અડધ ભાગ લખાવી આપ્યો અને કહ્યું કે:—

તેરો આધો વાંટા કરિ લિખિ દીનોહે સો તૂલીયો કરિ.

ખેડકના દ્વાર આગળ લટકાવરાવ્યો છે. અમે જે હકીકત લખીએ છીએ તે ખેડકના પુસ્તક ઉપરથી લખીએ છીએ. ઐતિહાસિક શોધખોળથી એ ખેડક શ્રીઆચાર્યજી મહાપ્રભુજીની છે કે શ્રીહરિરાયજીની છે એનો નિર્ણય કરવાનો છે.

† હાલમાં શ્રીલક્ષ્મીજીના મંદિરની ઉત્તર તરફ જે ત્રણ ઝોરડીઓ છે તે ઝોરડીઓમાં એક નાનું મંદિર શ્રીરણછોડજીનું છે. ડાકોર ટેમ્પલ કમીટીના મેમ્બરોએ આ જીના મંદિરનો જીર્ણોદ્ધાર કરવો જોઈએ અને ઝોરડીઓમાં તેને બંધ કરીને રાખ્યું છે તે ખુલ્લુ મુકવું જોઈએ. આ પહેલાં પાટીદારોના ચોરા ઉપર એક છાપરી નીચે શ્રીરણછોડરાયજી બિરાજતા હતા. તે પહેલાં હાલમાં જ્યાં ખેડાવાળની ખડકી છે તેમાં બોડાણાના ધરમાં બિરાજતા હતા એમ તજવીજ કરતાં જણાય છે.

૬ ગોસ્વામી શ્રી હરિરાયજીનું જીવનચરિત્ર.

અને તું સાવધાનીથી સેવા કર. §પછી શ્રીહરિરાયજીએ પોતાની બેઠકમાં જ સપ્તાહ કરી.

છઠ્ઠી બેઠક સાવલીમાં તળાવની પાસે છે. ત્યાં પણ શ્રી હરિરાયજીએ સપ્તાહ કરી.

સાતમી બેઠક જંબુસરમાં છે. આ બેઠકમાં એક પ્રેમજી ભાઈ નામના વૈષ્ણવે યુગલ ગીતનો પ્રસંગ પૂછ્યો. તે ઉપરથી શ્રીહરિરાયજી એ ત્રણ પ્રહર સુધી એ વિષય ઉપર વ્યાખ્યાન કર્યું. પછી શ્રીહરિરાયજી ત્યાંથી શ્રીજીદ્વાર પધાર્યા.

ઉત્તરાવસ્થામાં શ્રીહરિરાયજી ભગવાનના વિરહથી કલ્પેશ યુક્ત રહેતા અને કેટલીક વખત ભગવાનનાં પ્રકટ સ્વરૂપનાં દર્શનને માટે રોતા. એક વખત દિગ્વિજય કરનાર સુરતના શ્રી પુરૂષોત્તમજી મહારાજ એમની સાથે હતા. તેમણે શ્રીહરિરાયજીના રોવાથી કંટાળો આવતાં કહ્યું કે એ શામાટે વારંવાર રોયા કરે છે તે સમજાતું નથી. શ્રીપુરૂષોત્તમજી મહારાજ મહાન્ પંડિત હતા. શ્રીઆચાર્યજી મહાપ્રભુજીના જે જે

§ હાલમાં શ્રીરણુછોડરાયજીના ત્રણ પ્રકારના સેવકો છે.

૧ તપોદન, ૨ ખેડવાળ, અને ૩ શ્રીગોડ.

શ્રીહરિરાયજીના વખતમાં જે સેવક સ્નાન કરાવતો હતો તે તપોદન હશે તેથી એને સેવામાં દાખલ ન કરતાં ખેડવાળ બ્રાહ્મણને સેવામાં દાખલ કર્યો, અને તપોદનની વૃત્તિનો ભંગ ન થાય માટે એને અને ખેડવાળને બન્નેને જે ઉત્પન્ન થાય તે અડધોઅડધ વેહેંચી લેવાનું ઠરાવ્યું હોય એમ જણાય છે. એ બાબતનો દસ્તાવેજ પણ થયો હોય એમ લાગે છે. પાછળથી ખેડવાળને રસોઇ કરવાનું ન પાલગ્યાથી ખેડવાળે પોતાના ભાગમાંથી અડધો ભાગ (ચારઆની) શ્રીગોડને આપવાનું કરી શ્રીગોડને સેવકમાં દાખલ કર્યાનું જણાય છે. એ રીતની હકીકતને લીધે હાલમાં સેવકો ત્રણ પ્રકારના હોય એમ જણાય છે. તપોદન અને ખેડવાળ વચ્ચે ગોઠવણ કરાવનાર શ્રીહરિરાયજી જ હતા. એ વાતની ખીજ સાબીતી એ છે કે અત્યાર સુધી શ્રીહરિરાયજીનો જન્મોત્સવ શ્રીરણુછોડરાયજીના મંદિરમાં માનવામાં આવે છે.

અંથો એમના હાથમાં આવ્યા તે ઉપર એમણે ટીકા, વિવરણ, ટીપણી, વગેરે અનેક આકારમાં લેખ લખ્યા છે. તેથી એ હમ્મેશ લખવાના કામમાં જ પોતાનો સઘળો વખત ગાળતા હતા. ઉપર લખ્યા પ્રમાણે શ્રીહરિરાયજી વિષે યોદ્યા પછી તરતજ શ્રીપુરૂષોત્તમજીની કલમ અટકી પડી, અને આખો કિવસ વ્યતિત થયો તો પણ એમને કાંઈ વિચારજ સૂઝે નહિ, તેથી એક પણ પંક્તિ લખી શક્યા નહિ. એમ થવાનું શું કારણ એનો વિચાર કરતાં એમને લાગ્યું કે શ્રીહરિરાયજી શ્રીહરિના સાચા દાસ હોવાથી મેં એમનું અપમાન કર્યું તેથી મારી કલમ અટકી પડી હશે, એમ ધારી એમણે શ્રીહરિરાયજીની પાસે જઈ ક્ષમા માગી, ત્યારે શ્રીહરિરાયજીએ કહ્યું કે લાલજી જેવું જેવું તેવું તમારા મનમાં આવ્યું છે તેમાં તમારો દોષ નથી. એમ કહી એમણે માફી આપી. પછી એમની કલમ અરખલિત ચાલવા લાગી. શ્રી હરિરાયજી દુઃસંગથી ઘણા ખીતા અને એટલા માટે ઘણે ભાગે નિઃસંગ રહેતા. શિક્ષા પત્રમાં પોતે કહે છે કે.

મૂલં ॥ અસંગઃ સર્વથા દૂરેઽસત્સંગ સહિતોઽપ્યહમ્ ॥

યથાઽરણ્યે પરિત્યક્તઃકાંદિશીકો મૃગાદનૈઃ ॥ ૨૧ ॥

અર્થ—હું અસત્ પુરૂષના સંગવાળો છું. તેથી હું તેમનાથી અસંગ (સંગ દોષ ન લાગે એ પ્રમાણે દૂર) રહું છું તો પણ હું ખેદ પામું છું. જેમ વનમાં તજી દેવાયલો અને દિહમૂઢ પુરૂષ સિંહાદીકથી ભય પામે તેમ હું અસત્ સંગથી ભય પામું છું.

શ્રી હરિરાયજી પોતાના કેટલાક અંથોમાં પોતાનું નામ હરિદાસ લખે છે. એજ એમના દીનતાભાવનું લક્ષણ છે.

શ્રી હરિરાયજીની છબીમાં એમની પાઘડી કાએતસાઈ દેખાય છે. તે ઉપરથી અનુમાન થાય છે કે એ કાએતના જેવી પાઘડી ખાંધતા હશે.

૮

ગોસ્વામી શ્રી હરિરાયજીનું જીવનચરિત્ર.

ઐકસોપંદર વર્ષનો લાંબો આયુષ્ય ભોગવી અને અનેક ગ્રંથો રચી શ્રીહરિરાયજી સંવત ૧૭૬૨ માં આ ભૂતળનો ત્યાગ કરી શ્રી હરિની લીલામાં પધાર્યાનું જણાય છે.

ઉમરેઠ, શ્રાવણ સુદ પ્રતિપદા બુધવાર, સંવત ૧૯૬૪.

શ્રીવલ્લભાખ્ય ૪૩૦



ઉપોદ્ધાત.

સંગ એટલે સોળત-દુઃસંગ એટલે નઠારી સોળત. દૈવિ સંપત્તિવાળા [શુદ્ધ અંતઃકરણવાળા] ને જે સોળત પ્રતિકૂળ કે નુકશાનકર્તા હોય તેને દુઃસંગ કહે છે. જે સોળત અનુકૂળ કે ફાયદાકારક હોય તેને સત્સંગ કહે છે. સોળત રહિત રહેવું એને અસંગ કહે છે. સંગ શોધનાર કે કરનારનો જે હેતુ હોય તે હેતુને અનુસરીને અમુક પ્રાણી કે પદાર્થનો સંગ સત્સંગ છે કે દુઃસંગ છે એનો નિર્ણય થઈ શકે. વિદ્યાર્થીને રખડતાં અને મૂર્ખ છોકરાંની સોળત દુઃસંગ છે. પતિવ્રતાને કુલટા સ્ત્રીની સોળત દુઃસંગ છે. શાહને ચોરની સોળત દુઃસંગ છે.

આ ગ્રંથમાં ભક્તજનને કેની સોળત દુઃસંગ છે એ વાતનું શ્રી હરિરાયજી વિવેચન કરે છે. એ વિવેચન કરતાં પહેલાં ભક્તજન કેને કહેવો એ પ્રશ્ન ઉઠે છે. એ પ્રશ્નનો ખુલાસો કરવાને માટે જીવના પ્રકાર બતાવી તેમના શાસ્ત્રીય વર્ગ પાડે છે, અને દરેક વર્ગના જીવ શું કરે છે તે કહે છે.

ગીતાજીનો આશ્રય લેઈને શ્રી હરિરાયજી કહે છે કે જીવ બે પ્રકારના છે, દૈવી અને આસુરી. દૈવી જીવો ભગવત્પરાયણ હોય છે. આસુરી જીવો ભગવદ્ વિમુખ હોય છે, અને દુનિયામાં ઈશ્વર છે એ વાતનો પણ ઇનકાર કરે છે. દૈવી જીવો અભયવાળા છે. આસુરી જીવો નિરંતર ભયમાં રહે છે. દૈવી જીવો ઇન્દ્રિય નિગ્રહવાળા હોય છે. આસુરી જીવો ઇન્દ્રિયોને તાબે હોય છે. દૈવી જીવો હિંસા રહિત હોય છે. આસુરી જીવો હિંસા કરે છે, દૈવિ જીવો સત્ય બોલનાર હોય છે. આસુરી

જીવો જીવો જોઈ છે. દેવી જીવો ક્રોધ વગરના હોય છે, આસુરી જીવો ક્રોધવાળા હોય છે. દેવી જીવો ક્રોધની નિંદા કરતા નથી, આસુરી જીવો ખીજની નિંદા કરે છે. દેવી જીવો તેજવાળા, ક્ષમાયુક્ત, ધીરજવાળા અને પવિત્ર હોય છે. આસુરી જીવો તેજ વગરના, વેર લેવાના સ્વભાવવાળા, ધીરજ વગરના અને અપવિત્ર હોય છે. આસુરી જીવો દંભી (ધર્મનો ડોળ દેખાડનાર) હોય છે. દેવી જીવો દંભી હોતા નથી. આસુરી જીવો અભિમાની હોય છે, દેવી જીવો અભિમાન રહિત હોય છે. આસુરી જીવો જગત્તુ કલ્યાણ ઇચ્છતા નથી, દેવી જીવો જગત્તુ કલ્યાણ ઇચ્છે છે. આસુરી જીવો નિરંતર ચિંતામાં રહે છે, દેવી જીવો આનંદમાં રહે છે. આસુરી જીવો વિષયોના ઉપભોગને પરમ પુરૂષાર્થ માને છે, દેવી જીવો તેમ માનતા નથી. એ પ્રમાણે દેવી અને આસુરી જીવો વચ્ચે તફાવત છે, તે બતાવી કહેવામાં આવે છે કે દેવીજીવો મોક્ષના અધિકારી છે અને આસુરી જીવો બંધ (વારંવાર જન્મ મરણ) ના અધિકારી છે.

દેવી જીવો પૈકી જેઓને લગવાને લક્ષિતમાર્ગમાં અંગિકાર કર્યો છે તેજ માત્ર શ્રી પુરૂષોત્તમની પ્રાપ્તિ કરી શકે છે. ખીજા કર્મ કે જ્ઞાનમાર્ગે ગમન કરે છે. કર્મમાર્ગે ગમન કરનારની ઉત્તમોત્તમ ગતિ સ્વર્ગને વિષે થાય છે, પણ પૂણ્યનો ક્ષય થતાં તે પાછા જન્મ મરણને તાબે થાય છે; જો તે નિષ્કામપણાથી યજ્ઞાદિક કરે તો તેને મોક્ષની પ્રાપ્તિ થાય છે. જ્ઞાનમાર્ગવાળાને લક્ષિત કે પ્રભુમાં સ્નેહ ઉત્પન્ન થતાં તે પુરૂષોત્તમની પ્રાપ્તિ કરી શકે છે, નહિંતો તેનો અક્ષરમાં લય થાય છે. લક્ષિતમાર્ગે ચાલનારને લક્ષિત સિદ્ધ થતાં પુરૂષોત્તમની પ્રાપ્તિ થાય છે.

જેને લગવાનું લજનમાં પ્રવૃત્તિ થાય અને જેને લગવાનની લક્ષિત એજ મુખ્ય અર્થ હોય, જે નિત્ય નિરંતર

લગવત્પરાયણ કર્મો કરે અને જેને લગવાન એજ મુખ્ય પ્ર-
યોજન હોય તેનો લગવાને લક્ષિતમાર્ગમાં અંગીકાર કર્યો છે
એમ જાણવું.

લક્ષિતમાર્ગના પણ બે ભેદ છે, મર્યાદા અને પુષ્ટિ.
જેઓ શાસ્ત્રે બાંધેલી મર્યાદા કે વિધિ પ્રમાણે પૂજા કરે તેઓ
માર્યાદિક લક્ષત કહેવાય છે. જેઓ સ્નેહપૂર્વક સેવા કે ભજન
કરે તે પૌષ્ટિકલક્ષત કહેવાય છે. મર્યાદા માર્ગમાં વિધિ અને
નિષેધનું આધિક્ય માનવામાં આવે છે. પુષ્ટિમાર્ગમાં સ્નેહનું
આધિક્ય માનવામાં આવે છે. માર્યાદિક લક્ષિતમાં સાધનોની
અપેક્ષા છે. પૌષ્ટિકલક્ષિત નિઃસાધન લક્ષિત છે. તેમાં માત્ર
પ્રભુ પ્રત્યેના સ્નેહની, પ્રેમની જરૂર છે, બીજા કોઈ પદાર્થોની
અવશ્ય જરૂર નથી. માર્યાદિક લક્ષિતની ઉત્તમોત્તમ ગતિ મોક્ષ
છે. પૌષ્ટિકલક્ષિતની ઉત્તમોત્તમ ગતિ પુરૂષોત્તમની પ્રાપ્તિ છે.

એ પ્રમાણેનું વિવેચન કરી પૌષ્ટિક લક્ષિતમાર્ગમાં દા-
ખલ થવાનો પ્રકાર બતાવી શ્લોક સાતમામાં કહેવામાં આવે
છે કે કોઈ મહાપુરૂષ દ્વારા એ માર્ગમાં દાખલ થવું, અને તેવા
મહાપુરૂષના અભાવે જે પુરૂષો લગવાનમાં નિષ્ઠા રાખતા હોય
તેમની દ્વારા લગવાનને શરણે જવું, અને તે કર્યા પછી પોતા-
નું સર્વસ્વ લગવાનને અર્પણ કરવું. તેમ કરવાથી લગવાનની
સાથેના સંબંધની યોગ્યતા પ્રાપ્ત થાય છે, અને તે યોગ્યતા
પ્રાપ્ત થતાં પોતાના સર્વસ્વનો લગવાનને વિષે વિનિયોગ થ-
વાથી લગવાન પ્રત્યેના ભાવની પ્રાપ્તિ થાય છે. એ પ્રાપ્તિ
થયેથી લક્ષતજનોએ એ નિધિ સાચવી રાખવાને સાવધાન રહે-
વાની જરૂર છે. તેમણે બહારના ચોર અને અંદરના ચોર તથા
વંચક (પાખંડી) થી દૂર રહેવું. બહારના ચોરમાં જે કુટુંબી
જનો લગવત્પરાયણ ના હોય તેમને ગણવામાં આવે છે. અંદ-
રના ચોરમાં કામ, ક્રોધ, લોભ, મદ વગેરેનો સમાસ થાય છે.
વંચકની ગણના બહારના ચોરમાં થઈ શકે છે.

લકત એ સંજ્ઞા જેને લકિત સિદ્ધ થઈ હોય તેને માટે તેમજ જે લકિત પથે ચાલે છે તે બન્નેને લાશુ પડે છે. એટલા માટે એ બન્ને કેટલિના પુરૂષોએ ઉપર કહેલા કામ લોભાદિ અંદરના ચોરોથી અને વંચકાદિ બહારના ચોરોથી દૂર રહેવાની જરૂર છે.

સ્નેહપૂર્વક લગવાનમાં ચિત્ત રાખવાથીજ એટલે સેવાથી લગવાનની પ્રાપ્તિ થઈ શકે છે, બીજી કોઈ રીતે થઈ શકતી નથી. એટલા માટે જે વિષયો લગવાનમાંથી ચિત્તને ખસેડી બીજા વિષયમાં જોડે છે એ સઘળા વિષયોથી દૂર રહેવાની જરૂર છે. કામ, લોભ વગેરે મનોવિકારો ચિત્તને લગવાનમાંથી ખસેડી બીજા વિષયોમાં જોડે છે, માટે તેઓને અત્યંત ત્યાગ કરવો ઉચિત છે.

સેવા શબ્દનો ખરો અર્થ અમે 'લોક ૧૩-૧૪' નું વિવેચન કરતાં જણાવ્યો છે, માટે તે ઉપર ફરી અહિં લખવાની જરૂર નથી. કામ લોભાદિ મનોવિકારોને વિવેક, ધૈર્ય વગેરે વડે દૂર કરી ચિત્તને લગવાનમાં જ સ્થાપન કરવાની જરૂર છે. એમ કરવાથીજ જેને લકિતશાસ્ત્રમાં નિરોધ કહે છે તે પ્રાપ્ત થાય છે. ચિત્તનો લગવાનને વિષે નિરોધ એજ લગવાનને પ્રાપ્ત કરવાનો ઉત્તમોત્તમ ઉપાય છે, માટે આચાર્ય શ્રી નિરોધ લક્ષણમાં કહે છે કે:—

નાતઃ પરતરો મંત્રો નાતઃ પરતરઃ સ્તવઃ ।

નાતઃ પરતરા વિદ્યા તીર્થં નાતઃ પરાત્ પરમ્ ॥

અર્થ:—આવા પ્રકારના નિરોધ કરતાં બીજો કોઈ શ્રેષ્ઠ મંત્ર નથી, બીજું કોઈ શ્રેષ્ઠ સ્તોત્ર નથી, બીજી કોઈ શ્રેષ્ઠ વિદ્યા નથી અને બીજું કોઈ શ્રેષ્ઠ તીર્થ નથી.

શ્રી હરિરાયજી વંચક [દંભી] નું લંબાણથી વર્ણન કરે છે. એવા ચિન્હવાળા વંચકથી દૂર રહેવાની ઘણી જરૂર છે

કેમકે તે ચિત્ત લગવાનમાંથી ખસી અન્ય વિષયમાં લાગે એવી અનેક યુક્તિઓ કરી ઠગે છે.

આ આખા ગ્રંથનું તાત્પર્ય એ છે કે ભક્તિપથે ચાલનાર વૈષ્ણવે કામ, લોભ, ક્રોધાદિ મનોવિકારથી દૂર રહેવું, તેમજ ઢાંગી માણસોની સોળત રાખવી નહિ. જો સત્પુરૂષોની સોળત ન મળે તો એમણે ભક્તિમાર્ગીય પુસ્તકો અને ગ્રંથોનો સંગ રાખવો, અને ચિત્તને પ્રભુમાં જ જોડી રાખવું.

આ ગ્રંથનું ભાષાન્તર શ્રી પુષ્ટિમાર્ગ પ્રકાશ નામના માસીકમાં સંવત ૧૯૫૨ ના માર્ગશીર્ષના અંકથી છપાયું છે. અમારું ભાષાન્તર અને વિવેચન તેથી સ્વતંત્ર છે, અને ઉપોદ્ધાત અને શ્રી હરિરાયજીનું જીવન ચરિત્ર નવાં જ છે.



ભક્ત ઉપયોગી દુઃસંગવિજ્ઞાન.

અથ શ્રી વલ્લભાચાર્ય કૃપાસ્ફુરિતંહૃદિ ॥

સ્વીયાનામ ભ્રમાર્થાય કિંચિદત્રનિરુપ્યતે ॥ ૧ ॥

અર્થ—શ્રીમદ્ વલ્લભાચાર્યજીની કૃપાથી જે કાંઈ હૃદયમાં પ્રતીત થયું છે તે સ્વાશ્રિત જીવોની ભ્રાન્તિ દૂર થવા માટે આ ગ્રંથમાં નિરૂપણ કરવામાં આવે છે. ૧

વિવેચન—ગ્રંથ કર્તા શ્રી હરિરાયજીના હૃદયમાં જે વિચારો શ્રીમદ્ વલ્લભાચાર્યજીની કૃપાથી સ્ફુરી આવ્યા તે ભક્ત જનોના કલ્યાણને માટે આ ગ્રંથમાં પ્રકટ કર્યા છે.

દૈવાસુરવિભાગેન દ્વેધાજીવાઃ પ્રકીર્તિતાઃ ॥

બંધમોક્ષ વ્યવસ્થાપિ ગીતાયામેવરૂપિતા ॥ ૨ ॥

અર્થ—દૈવ અને આસુરના ભેદથી બે પ્રકારના જીવો બતાવેલા છે. બંધ અને મોક્ષની વ્યવસ્થા પણ ગીતામાં કરેલી છે.

વિવેચન—શ્રુતિ અને સ્મૃતિમાં દૈવી અને આસુરી એ બે પ્રકારના જીવો બતાવવામાં આવ્યા છે. જેઓ ભગવત્પરાયણ છે તે દૈવી જીવો છે, અને જેઓ સ્વાર્થપરાયણ છે તે આસુરી જીવો છે. આ જીવોનું વર્ણન ગીતાના ૧૬ મા અધ્યાયમાં સવિસ્તર કરવામાં આવ્યું છે. ત્યાં કેહેવામાં આવ્યું છે કે આસુરી જીવો પ્રવૃત્તિ અને નિવૃત્તિ કેને કહે છે તે જાણતા નથી. તેઓ આ જગત્ને અસત્ય, અપ્રતિષ્ઠિત અને અનીશ્વર કહે છે. દૈવી સંપત્તિવાળા જીવો અભય, સત્વસંશુદ્ધિ આદિ ૨૬ લક્ષણોવાળા

* કેવા પ્રકારનો સંગ ભક્તજને તજવો જોઈએ, એ બતાવવાનો આ લઘુ ગ્રંથનો આશય છે, માટે આ ગ્રંથને ભક્તના ઉપયોગમાં આવે એવું દુઃસંગ વિષેનું વિજ્ઞાન એ અર્થવાણું નામ આપવામાં આવ્યું છે.

હોય છે. દૈવી જીવો મોક્ષના અધિકારી છે, અને આસુરી જીવો બંધ (વારંવાર જન્મ મરણ) ને તાબે છે.

લકત જનને દૈવી જીવોનો સંગ ઇષ્ટ છે અને સાધક અવસ્થામાં આસુરી જીવોનો સંગ તેને અત્યંત હાનીકારક છે.

दैवेष्यपिच जीवेषु यदंगीकरणं पुनः ॥

भक्तिमार्गे त एवात्र प्राप्स्यन्ति पुरुषोत्तमम् ॥ ૩ ॥

અર્થ—દૈવી જીવોમાં પણ જેઓનો ભગવાને ભક્તિમાર્ગમાં અંગીકાર કર્યો છે તેજ જીવો આ પ્રપંચમાં શ્રી પુરુષોત્તમને પ્રાપ્ત કરશે. ૩.

વિવેચન—દૈવી જીવોમાંથી કેટલાકને ભક્તિમાર્ગ ઉપર સ્વાભાવિક રૂચિ હોય છે, કેટલાકને કર્મમાર્ગ ઉપર. અને કેટલાકને જ્ઞાનમાર્ગ ઉપર સ્વાભાવિક રૂચિ હોય છે. જેઓને ભક્તિમાર્ગ ઉપર સ્વાભાવિક પ્રીતિ હોય તેઓનો ભગવાને ભક્તિમાર્ગમાં અંગીકાર કર્યો છે એમ સમજવું, અને તેઓજ માત્ર આ જગત્માં અનાયાસે પુરુષોત્તમની પ્રાપ્તિ કરી શકે છે. જેઓને કર્મમાર્ગ ઉપર પ્રીતિ હોય તેઓ કર્મજનિત ફલો ભોગવી પાછા જગત્માં આવાગમનને પામે છે. જેઓને જ્ઞાનમાર્ગ ઉપર પ્રીતિ હોય તેઓ ઘણા જન્મને અંતે [बहूनां जन्मनामंते ज्ञानवान्मां प्रपद्यते ।. ૭ ગી. ૧૬] પ્રભુમાં સ્નેહ ઉત્પન્ન થતાં પુરુષોત્તમની પ્રાપ્તિ કરી શકે છે. અને પ્રભુને વિષે સ્નેહ ઉત્પન્ન ન થાય તો તેઓનો અક્ષરમાં લય થાય છે,

અન્ય સ્થળે શ્રી હરિરાયજી લકતનાં લક્ષણ નીચે પ્રમાણે કહે છે.

अनन्यभजना स्तुष्टाः काम, लोभ विवर्जिताः

निरपेक्षाविरक्ताश्च सर्व भूत हितैरताः

શિક્ષાપત્ર ૧-૨૨

અર્થ—અનન્ય ભક્તિ કરવાવાળો સંતોષવાળો કામ અને દોષ રહિત, નિરપેક્ષ [જેને કોઈ વસ્તુની અભિલાષા ન હોય તે] વિરહત, અને સર્વ પ્રાણીમાત્રના હિતમાં પ્રીતિવાળો (હોય તેને ભક્ત જાણવો)

તત્રાપિ ભેદો વિજ્ઞેયો મર્યાદા પુષ્ટિભેદતઃ ॥

માર્ગે ફલેઽપિ વિજ્ઞેયો ભક્તિમોક્ષાભિભેદતઃ ॥ ૪ ॥

અર્થ—ભક્તિ માર્ગમાં પણ મર્યાદા અને પુષ્ટિ એમ બે પ્રકારનો ભેદ છે, અને ફલમાં પણ ભક્તિ (ભગવદાવિર્ભાવ) અને મોક્ષ એ બે પ્રકારનો ભેદ છે એમ જાણવું.

વિવેચન—ભક્તિ બે પ્રકારની છે, માર્યાદિક અને પૌષ્ટિક. જે ભક્તિમાં શાસ્ત્રીય નિયમોનું આધિક્ય અને સ્નેહનું ગૌણપણું હોય તે માર્યાદિક ભક્તિ કહેવાય છે. જે ભક્તિમાં સ્નેહનું આધિક્ય અને શાસ્ત્રીય નિયમોનું ગૌણપણું હોય તે પૌષ્ટિકભક્તિ કહેવાય છે. મર્યાદામાર્ગીય ભક્ત મોક્ષને માટે જ ભક્તિ કરે છે, તેથી તેની ભક્તિનું ફલ મોક્ષ થાય છે. પુષ્ટિ માર્ગીય ભક્ત પ્રભુની પ્રાપ્તિને માટે જ ભક્તિ કરે છે, તેથી તેની ભક્તિનું ફલ ભગવત્પ્રાપ્તિ છે. પુષ્ટિમાર્ગીય જીવને ભક્તિથી ઉત્પન્ન થયેલા ભજનનાંદને લીધે બંધની સંભાવના હોતી નથી, તેથી કરીને તેને મોક્ષની ઇચ્છા જ થતી નથી. પૌષ્ટિક ભક્તિ નિઃસાધન છે, અને માર્યાદિક ભક્તિ સસાધન છે. પુષ્ટિ માર્ગમાં સેવાનું ફલ પ્રભુની સેવા અને ભક્તિનું ફલ પ્રભુની ભક્તિ જ છે, અને તે વડે તેને પ્રભુનો આવિર્ભાવ થાય છે.

મક્તાવંગીકૃત્યભાવે દૈવાનામપિસર્વથા ॥

કામનિષ્કામ ભેદેન સ્વર્ગમોક્ષૌ ન સંશયઃ ॥ ૫ ॥

અર્થ—ભક્તિમાર્ગમાં જે જીવોનો અંગીકાર નથી તે જીવોને પણ સકામ અને નિષ્કામના ભેદવડે સ્વર્ગ અને મોક્ષ (ની પ્રાપ્તિ) થાય છે, એમાં કાંઈ સંશય નથી.

વિવેચન—દૈવી જીવનો ભક્તિમાં અંગીકાર ન હોય પણ કર્મમાર્ગમાં અંગિકાર હોય તો તે દૈવી હોવાથી ધર્માચરણ તો કરેજ. જો તે કાંઈ કામનાથી યજ્ઞાદિક કે દાનમત કરે તો તેને સ્વર્ગની પ્રાપ્તિ થાય. જો તે નિષ્કામપણાથી યજ્ઞાદિક વગેરે કરે તો તેને મોક્ષની પ્રાપ્તિ થાય. આ વાત નિશ્ચયપૂર્વક જણાવવામાં આવે છે.

વિજ્ઞેયં વરણં ભક્તૌ તદર્થિત્વૈક કાર્યતઃ ॥

તદર્થિત્વંચવિજ્ઞેયં ભજનાર્થપ્રવૃત્તિતઃ ॥ ૬ ॥

અર્થ—માત્ર ભગવાનજ જેનો અર્થ છે એ કાર્ય ઉપરથી ભક્તિમાં વરણ થયું છે એમ જાણવું. જેની ભજનમાં પ્રવૃત્તિ થાય તેને ભગવાનજ એક પ્રયોજન છે એમ જાણવું.

વિવેચન—કેટલાએક માણસો [મુકુટ ઘડનાર, સોની વગેરે કારીગરો] ભગવાનને માટેજ કાર્ય કરતા હોય એમ જણાય છે, પણ ઘણી વખત તેઓ પોતાના પેટને અર્થે કાર્ય કરતા માલમ પડે છે, કેમ કે તેમને ભગવાનજ મુખ્ય પ્રયોજન રૂપ હોતા નથી, એટલા માટે કહેવામાં આવે છે કે જેઓને માત્ર ભગવાન અથવા ભગવતપ્રાપ્તિ એજ મુખ્ય પ્રયોજન છે, અને જેઓ એ પ્રયોજન સિદ્ધ કરવાને તમામ કાર્યો કરે છે તેઓનું ભક્તિમાં વરણ થયું છે એમ જાણવું. કેટલીક વખત કાર્ય ઉપરથી ઠરેલું અનુમાન ખોટું પડે છે, માટે કહેવામાં આવે છે કે ભજનાનંદમાં પ્રવૃત્તિ થાય ત્યારેજ ભગવાન એજ મુખ્ય અર્થ છે એમ સમજાય.

તત્રાદૌ શરણં ગચ્છેન્મહાપુરુષયોગતઃ ॥

મહાપુરુષપારોક્ષ્યે તન્નિષ્ઠૈરપિ સર્વદા ॥ ૭ ॥

અર્થ—ભજનાર્થ પ્રવૃત્તિના વિષયમાં મહાપુરુષ દ્વારા ભગવાનને શરણે જવું, અને તેવા મહાપુરુષના અભાવે ભગવાનમાં જે નિષ્ઠા રાખતા હોય તેમના દ્વારા ભગવાનને શરણે જવું.

વિવેચન—આ શ્લોકનો ઉત્તરાર્થ શ્રી મહાપ્રભુજીએ રચેલા નિબંધના સર્વ નિર્ણય પ્રકરણના નિચેના શ્લોકને મળતો આવતો હોય એમ જણાય છે.

તદભાવેસ્વયંવાપિ મૂર્તિકૃત્વા હરેઃ ક્વચિત્ ॥

પરિચર્યાંસદાકુર્યાત્તિદ્રૂપં તત્રચસ્થિતમ્ ॥

અર્થ—ઉપર કહેલા ગુરૂને અભાવે પોતે કોઈ ઠેકાણે ભગવન્મૂર્તિ કરીને સદા ભગવત્સેવા કરવી કેમકે તે મૂર્તિમાં ભગવદ્દુપ રહેલું છે.

ઉપર ભગવાનને શરણે જવાનું લખ્યું છે તે શરણના સંબંધમાં શ્રી કૃષ્ણભગવાન ગીતાજીમાં કહે છે કે

સર્વધર્માન્ પરિત્યજ્ય મામેકં શરણં વ્રજ ॥

અર્થ—સર્વ ધર્મનો પરિત્યાગ કરીને મારે શરણે થા.

શ્રી આચાર્યજી મહાપ્રભુજી એ શરણનું વર્ણન વિવેક ધૈર્યશ્રય ગ્રંથમાં નીચે પ્રમાણે કરે છે.

ऐहिके पारलोके च सर्वथा शरणं हरिः ॥

दुःख हानौ तथा पापे भयेकामार्थ पूरणे ॥ ૧૦ ॥

भक्त द्रोहे भक्त्यभावे भक्तैश्चातिक्रमेकृते ॥

अशक्ये वा सुशक्ये वा सर्वथा शरणं हरिः ।

अहंकारकृतेचैव पोष्यपोषणरक्षणे ।

पोष्यातिक्रमणेचैव तथान्तैवास्यतिक्रમે ॥ ૩૨ ॥

अलौकिकमनःसिद्धौ सर्वार्थे शरणं हरिः ।

एवं चित्ते सदा भाव्यं वाचाच परिकीर्तयेत् ॥ ૩૩ ॥

અર્થ—આ લોક અને પરલોક સંબંધી સર્વ કાર્યોમાં સર્વ પ્રકારે ભગવાન મારૂ શરણ થાઓ. તેમજ દુઃખની નિવૃત્તિ થવામાં તથા પાપમાં, ભયમાં, મનકામનાદિ પૂર્ણ થવામાં, ભક્તના દ્રોહમાં, ભક્તિના અભાવમાં, તેમજ ભક્તોએ પોતાનો તિરસ્કાર કર્યો હોય તેમાં, તેમજ પોતાથી નહિ બની શકે કે બની શકે

એવા કામમાં સર્વ રીતે પ્રભુ માફ શરણુ થાઓ. અહુંકાર કરવામાં આવ્યો હોય તેમાં, પોષણ કરવા યોગ્ય (સ્ત્રીપુત્રાદિક)ના પોષણ અને રક્ષણમાં, તથા પોષ્યવર્ગે કે શિષ્યોએ પોતાનો અપરાધ કર્યો હોય તેમાં, મન અલૌકિક થાય તેમાં એ સઘળામાં શ્રીહરિ માફ શરણુ થાઓ, એવી રીતે પોતાના મનમાં નિરંતર વિચાર રાખવો. અને વાણીથી પણ એવુંજ નિરંતર ઉચ્ચારણુ કર્યાં કરવું.

તત આશ્રયસંસિદ્ધૌ સેવાર્થે સ્વસમર્પણં ॥

સમર્પણે જીવદેહ તત્સંબંધવતામપિ ॥ ૮ ॥

બ્રહ્મસંબંધતઃ કૃષ્ણસાક્ષાત્સંબંધયોગ્યતા ॥

તતસ્તત્સેવયા સ્વીય સર્વસ્વવિનિયોગતઃ ॥ ૯ ॥

ગૃહીત પરમાનંદનિધિઃ કૃષ્ણોઽક્ષયઃ સ્વતઃ ॥

અતસ્તુ સાવધાનિત્વં વિધેયં ભગવજ્જનૈઃ ॥ ૧૦ ॥

અર્થ—એવી રીતે શરણુ ગયા પછી આશ્રયની સિદ્ધિને માટે સેવા અર્થે પોતાનું સર્વસ્વ ભગવાનને અર્પણુ કરવું. જીવ, દેહ અને તેઓના સંબંધવાળા પદાર્થોનું સમર્પણુ થતાં બ્રહ્મ સંબંધથી સાક્ષાત્ શ્રીકૃષ્ણની સાથેના સંબંધની યોગ્યતા પ્રાપ્ત થાય છે. પછી તે સેવા વડે પોતાના સર્વસ્વનો ભગવાનને વિષે વિનિયોગ થવાથી સાક્ષાત્ શ્રીકૃષ્ણ રૂપ અક્ષય પરમાનંદનિધિની પ્રાપ્તિ થાય છે. અને એ નિધિ (ખજાના)ની પ્રાપ્તિ થયેથી (તે સાચવી રાખવા) ભગવત્ જનોએ સાવધાનતા ધારણુ કરવી. ૧૦

વિવેચન—પૂર્વે કહેવામાં આવ્યું કે જીવસૃષ્ટિના બે ભાગ છે, ૧ દૈવી, ૨ આસુરી. તેમાં આસુરી જીવો તો ભગવત્પ્રાપ્તિ કરવાને માટે અયોગ્ય જ છે. દૈવી જીવો કેટલાક કર્મમાર્ગે કેટલાક જ્ઞાનમાર્ગે અને કેટલાક ભક્તિમાર્ગે ચાલે છે. કર્મમાર્ગે ચાલનારાઓમાંથી જેઓ સકામ કર્મ કરે છે તેઓને માત્ર સ્વર્ગની પ્રાપ્તિ થાય છે, જેઓ નિષ્કામ કર્મ કરે છે તેઓને ભાક્ષની પ્રાપ્તિ થાય છે. જ્ઞાનમાર્ગે ચાલનારામાંથી જેઓ ભગ-

વાન પ્રત્યેની ભક્તિ રહિત હોય છે તેઓને અક્ષરની પ્રાપ્તિ થાય છે, પણ જેઓ ભક્તિમાન છે તેઓને પુરૂષોત્તમ શ્રી કૃષ્ણની પ્રાપ્તિ થાય છે.

ભક્તિમાર્ગે ચાલનારામાં જેનું ભગવાને અંગીકરણ કર્યું હોય તેજ શ્રી પુરૂષોત્તમની પ્રાપ્તિ કરી શકે છે. ભગવાને તેમનો ભક્તિમાર્ગમાં અંગીકાર કર્યો છે કે નહિ એ જાણવાને માટે માત્ર એટલુંજ જોવું જોઈએ કે તેને ભજનમાં પ્રીતિ છે કે નહિ, અને તેનું મુખ્ય કાર્ય ભગવાનની પ્રસન્નતા સંપાદન કરવી એ છે કે નહિ? જો એ બે વાનાં હોય તો ભગવાને ભક્તિ-માર્ગમાં અંગીકાર કર્યો છે એમ જાણવું.

હવે જેનો ભગવાને ભક્તિમાર્ગમાં અંગીકાર કર્યો છે તેણે ભગવાનની પ્રાપ્તિને માટે શું કરવું તે કહે છે. તેણે સર્વ સમર્પણ પૂર્વક ભગવાનની સેવા કરવી. સમર્પણ કરવાથી પોતાનો અને પોતાની સાથે જોડાયેલાં પ્રાણી અને પદાર્થોનો ભગવાનની સાથે સંબંધ થાય છે, અને તેમ થવાથી જીવ અને તેની સાથે જોડાયેલાં પ્રાણી પદાર્થો વિગેરે બ્રહ્મરૂપ થાય છે (જુઓ સર્વેષાં બ્રહ્મતાતતઃ સિદ્ધાંત રહસ્ય શ્લોક ૭), અને તેથી શ્રી કૃષ્ણની સેવા કરવાની યોગ્યતા પ્રાપ્ત થાય છે. શ્રી કૃષ્ણની સેવા કરવાથી પરમ નિધિરૂપ શ્રીકૃષ્ણની પ્રાપ્તિ થાય છે. એ નિધિ પ્રાપ્ત થતાં તેનેજ આશ્રયે રહેવું એજ કર્તવ્ય છે. એ નિધિ પોતાની પાસેથી જતો ન રહે અને માટે જે સાવધાનપણું રાખવાની જરૂર છે તે નીચેના શ્લોકમાં કહેવામાં આવે છે.

સંપ્રાપ્તનિધિભિશ્ચૌરવંચકેભ્યો વિશેષતઃ ॥

ચૌરાસ્તુ દ્વિવિધાજ્ઞેયા બાહ્યાભ્યંતરભેદતઃ ॥ ૧૧ ॥

અર્થ—જેણે (કૃષ્ણ રૂપી સેવ્ય) નિધિ પ્રાપ્ત કર્યો છે તેણે ચોર અને વિશેષે કરીને વંચકથી (સાવધાન રહેવું). બહારના અને અંદરના એ ભેદ વડે ચોર બે પ્રકારના જાણવા.

વાહ્યાઃ કુટુંબરૂપાયે તેતુવિત્તહરાઃ સ્મૃતાઃ ॥

યતસ્તદ્વિનિયોગેન વિત્તં યાતિસમર્પિતં ॥ ૧૨ ॥

અર્થ—જે બહારના (બાહ્ય) ચોરો છે તે તો કુટુંબ રૂપ છે. તેઓ વિત્તને હરવાવાળા કહેવાય છે. તેમના વિનિયોગથી સમર્પિત કરેલું ધન ચાલ્યું જાય છે.

વિવેચન—બાહ્ય ચોરો એટલે પોતાના દેહની બહાર રહેનાર ચોરો. કામ લોભાદિ એ અંદરના ચોર છે, અને કુટુંબાદિ એ બહારના ચોર છે.

જે કુટુંબીઓ ભગવત્પરાયણ ન છતાં તેમનામાં ભક્તજનની મમતા રહે તે કુટુંબીઓને ચોર ગણવામાં આવે છે, કેમકે એ ભગવત્સખંધરહિત કુટુંબીઓને માટે ભગવાનને અર્પણ કરેલું દ્રવ્ય ખરચાઈ જાય છે. જે કુટુંબીજન ભગવત્પરાયણ હોય અને જેઓ ભગવાનની સેવામાં ઉપયોગી હોય તેઓને ચોર ગણવામાં આવતા નથી, પણ જેઓ ભગવાનથી વિમુખ હોય તેમને ચોર ગણવામાં આવે છે, તેથીજ શિક્ષાપત્રમાં કહ્યું છે કે અતઃ સદૈવ મેત્તવ્યં લૌકિકાસક્તિતો જનૈઃ એટલા માટે લૌકિકમાં આસક્તિ રાખનારથી ભક્તજનોએ ડરતા રહેવું. ૭૪

આંતરાઃકામલોભાદ્યાશ્ચિત્તંમાત્રાહરાસ્તુતે ॥

યતો બહિર્મુખં ચિત્તં સેવાયાં પ્રવિશેન્નહિ ॥ ૧૩ ॥

ચિત્તવિત્તૈકસાધ્યા હિ સેવાચાપિન સિધ્યતિ ॥

તદભાવેઽસ્થિલં વ્યર્થં પુરુષાર્થ પારિક્ષયાત્ ॥ ૧૪ ॥

અર્થ—અંદરના ચોર કામ લોભાદિ છે તે [ધનને હરતા નથી પણ] કેવળ ચિત્તને હરે છે. તે કારણથી ચિત્ત બહિર્મુખ થઈને સેવામાં પ્રવેશ કરતું નથી. ૧૩

ચિત્તરૂપી દ્રવ્યથીજ સેવા સિદ્ધ થઈ શકે છે. (જે પુરૂષ પાસે ચિત્તરૂપી દ્રવ્ય નથી તેનાથી) તે દ્રવ્યને અભાવે સેવા સિદ્ધ

થઈ શકતી નથી, અને સેવાને અભાવે (પુરૂષાર્થ ક્ષય થવાથી ઐહિક પારલૌકિક) સર્વ વ્યર્થ છે, કારણ સેવા એજ મુખ્ય પુરૂષાર્થ છે.

વિવેચન—ઉપર લખેલો સેવા એ શબ્દ ઘણો સમજવાલાયક છે. સિદ્ધાંત મુકતાવલીમાં કહ્યું છે કે ચેતસ્તત્ત્વવર્ણસેવા, ભગવાનમાં ચિત્ત પરોવાયલું રહે તેનેજ સેવા કહે છે. એ ઉપરથી સ્પષ્ટ જણાય છે કે શ્રી ઠાકોરજીને સિંહાસન ઉપર પધરાવવા, કે એમને અમુક વસ્ત્ર કે આભૂષણ ધરાવવાં, કે અમુક ભોગ ધરાવવા, એજ સેવા છે, એમ સમજવું નહિ, પણ એની સાથે ભગવાનમાં ચિત્તને પરોવાયેલું રાખવું એનેજ સેવા કહે છે. ભગવાનમાં ચિત્ત પરોવાયેલું રાખ્યા સિવાય સેવા સંબંધી જે જે કાર્યો કરવામાં આવે તેથી સેવા સિદ્ધ થતી નથી, પણ માત્ર ભગવાનમાં ચિત્ત રાખવાથી સેવા સિદ્ધ થાય છે. શ્રી ઠાકોરજીને સ્નાન કરાવવું, તેમને આભૂષણ ધરાવવાં, તેમને ભોગ ધરાવવા, વગેરે ક્રિયાઓ ભગવાનમાંજ ચિત્ત ગુંથાયલું રહે એને માટે સાધનરૂપ છે. તે સાધનોના ફલરૂપ તો ભગવાનમાં ચિત્ત રાખવું એજ છે.

અન્ય સ્થળે શ્રી હરિરાયજી કહે છે કે:—

ભક્તિમાર્ગીયતાઽભાવે ક્રિયામાત્રંહિ કર્મવત્ ॥

તત્રાઽપિ નમનઃસ્થૈર્યવિક્ષેપાદ્વચવહારતઃ ॥

શિ. ૨૧-૨-પૃષ્ઠ ૩૬૮

અર્થ—ભક્તિ માર્ગીયપણાનો અભાવ હોય તો સર્વ ક્રિયા કર્મ સમાન છે. અને તેમાં વ્યવહારથી ઉત્પન્ન થતા વિક્ષેપને લીધે મનની સ્થિરતા હોતી નથી.

સેવામાં ચિત્ત રાખવાથીજ ભગવત્ભાવ પ્રાપ્ત થઈ શકે છે, અન્ય રીતે થઈ શકતો નથી, માટેજ સેવાને મુખ્ય પુરૂષાર્થ રૂપ કહેલી છે.

યોગશાસ્ત્રમાં જેને ચિત્તવૃત્તિ નિરોધ કહે છે તેવાજ પ્રકારનો સેવારૂપ નિરોધ છે, પણ તેમાં મનનો વિષય ભગવાન હોવાથી અને તેમના પ્રત્યે પ્રેમ હોવાથી તે (સેવારૂપ નિરોધ) યોગશાસ્ત્રના નિરોધ કરતાં વધારે ઉત્તમ પ્રકારનો છે. માટે પ્રભુમાંજ ચિત્તને પરોવવું એજ મુખ્ય કર્તવ્ય છે.

ભગવત્પ્રાપ્તિને માટે જ્યારે ચિત્તને ભગવાનમાંજ પરોવાયલું રાખવાની જરૂર છે, ત્યારે જે વિષયો ચિત્તને ભગવાનથી વિમુખ કરે છે, તે વિષયો તજવાની અવશ્ય જરૂર છે. એ વિષયોમાં મુખ્ય કામ લોભાદિ અંતઃકરણમાં રહેલા વિકારો છે. એ વિકારો મનુષ્યના અંતઃકરણમાં રહે છે તેથી તેમને અંદરનાં ચોર કહેવામાં આવ્યા છે. તેઓને ચિત્તની સોળત થતાં અથવા ચિત્ત તેઓમાં ચોટતાં તે ભગવાનમાં પ્રવેશ કરી શકતું નથી, અર્થાત્ સેવા થઈ શકતી નથી. સર્વ પુરૂષાર્થોમાં પ્રભુની પ્રાપ્તિને માટે સેવારૂપ પુરૂષાર્થ મુખ્ય છે. જે ચિત્ત પ્રભુમાં પ્રવેશ કરી શકે નહિ, તે તે પુરૂષાર્થ સાધી શકાય નહિ, અને તેમ થવાથી ભક્તજનના ઇતર ગૌણ પુરૂષાર્થો પણ વ્યર્થ જાય છે. એટલા માટે કામ લોભાદિ ચોર જે ચિત્તને હરી લે છે તેઓથી ભક્તજને સાવધાન રહેવું જોઈએ.

વૃત્તિ ભેદથી અંતઃકરણ ચાર પ્રકારનું છે, મન, બુદ્ધિ, ચિત્ત, અને અહંકાર, તેમાં ચિત્ત શાન્ત, સ્વચ્છ, અને અવિકારી છે.

સ્વચ્છત્વમવિકારિત્વંશાંતત્વમિતિચેતસઃ ।

વૃત્તિભિર્લક્ષણં પ્રોક્તંયથાઽપાં પ્રકૃતિઃ પરા ॥ ભાગવત.

ભાવાર્થ—જેમ વરસાદનું જળ પ્રથમ સ્વચ્છ હોય છે, પણ જ્યારે ભૂમિનો સંબંધ થાય છે ત્યારે તેમાં મલિનતાદિ દોષો પ્રાપ્ત થાય છે, તેમજ મન, બુદ્ધિ, અને અહંકારના સંબંધ વિનાનું ચિત્ત સ્વચ્છ, અવિકારી અને શાન્ત હોય છે, પણ તેને મન, બુદ્ધિ, અને અહંકારની વૃત્તિઓનો સમાગમ થતાં તે મલિન થાય છે.

જેમ જળ પ્રથમ સ્વચ્છ હોય છે, પણ જ્યારે ભૂમિનો સંબંધ થાય છે ત્યારે તેમાં મલિનતાદિ દોષો પ્રવેશ કરે છે તેમજ ચિત્તને મન, બુદ્ધિ, અને અહંકારનો સંબંધ થયો ન હોય ત્યાં સુધી તે અવિકારી અને શાન્ત હોય છે; ચિત્તને મનનો સંબંધ થતાં સંકલ્પ વિકલ્પને લીધે તેમાં કામાદિની ઉત્પત્તિ થાય છે, બુદ્ધિનો સંસર્ગ થવાથી, સંશય, વિપર્યાસ વગેરે ઉત્પન્ન થાય છે, અને અહંકારનો સંસર્ગ થતાં ઘોરત્વ, મૂઢત્વ વગેરે પ્રાપ્ત થાય છે. મન, બુદ્ધિ અને અહંકારનાં લક્ષણ ચિત્તની સાથે એક થઈ જવાથી ચિત્ત પણ મલીન દેખાય છે.

ચિત્તવિત્તૈક સાધ્યાહિ એ સ્થળે ચિત્તપદનુ ગ્રહણ કરેલું છે તે એવા અભિપ્રાયથી કે શાન્ત, સ્વચ્છ, અને અવિકારી ચિત્તથી જ સેવા સિદ્ધ થઈ શકે છે. જ્યારે મનના કામાદિ ધર્મે બળવાન થાય છે ત્યારે ચિત્તના ધર્મે તિરોહિત થઈ જાય છે, તે કારણથી સેવા થઈ શકતી નથી. એટલા માટેજ અન્ય સ્થળે શ્રી હરિરાયજી કહે છે કે:—

તદ્વાધકાર્ણાદ્રિયાણિવિષયા લૌકિકીમતિઃ ॥

પ્રતિબંધઃસ્તથોદ્વેગો ॥ ભોગોઽપ્યત્રૈવ લૌકિકઃ ॥ ૨૨૯

અર્થ—ઇન્દ્રિય, વિષય, લૌકિક બુદ્ધિ, પ્રતિબંધ, તથા ઉદ્વેગ તથા લૌકિક ભોગ એ સર્વ માનસી સેવાના બાધક છે. (૨૨૯)

અતોવિવેકધૈર્યાદિ શસ્ત્રયુક્તૈસ્તથાપુનઃ ।

અંતરાસ્તે નિરાકાર્યા બ્રાહ્માસ્તેતુયથાક્રમમ્ ॥ ૧૫

સેવાકારણ તદ્વોધ પરિત્યાગાદિસાધનઃ ॥

વંચકસ્તુતતોઽપ્યેષ દુષ્ટિત્યેવબુદ્ધ્યતામ્ ॥ ૧૬

અર્થ—એટલા માટે વિવેક ધૈર્યાદિ શસ્ત્રયુક્ત ભગવદ્ભક્તો-એ વારંવાર એ અંદરના અને બહારના ચોરોને યથાક્રમે દૂર કરવા. સેવાનું કારણ ચિત્ત છે, તેનો વિવેકથી રોધ કરી અંદરના

ચોર દૂર કરવા અને ધૈર્યથી કુટુંબ ઉપરની મમતાના ત્યાગ વગેરે સાધનોથી બહારના ચોરને દૂર કરવા; એ બંને ચોરો કરતાં વંચક વધારે દુષ્ટ છે એમ જાણવું.

અંદરના ચોર કામાદિ છે. બહારના ચોરો કુટુંબીજનો છે. પ્રથમ કામાદિ ચોરોને વિવેક અને ધૈર્યાદિ સાધનો વડે દૂર કરવાનું કહેવામાં આવે છે.

ભગવાન સર્વ વસ્તુ પોતાની મેળે કરશે, તેથી એમને અમુક વસ્તુની પ્રાપ્તિને માટે કે અમુક વસ્તુ દૂર કરવાને માટે પ્રાર્થના કરવાની જરૂર નથી. ભગવાન સર્વ વસ્તુ કરવાને સમર્થ છે. પ્રભુને આધીન થવાની ભાવનાથી અભિમાનનો ત્યાગ કરવો, અને આપદ અને ગતિ આદિ કાર્યોમાં સર્વથી હઠનો ત્યાગ કરવો, એ વિગેરે વિવેકનાં લક્ષણ છે.

આધિવ્યાધિ અને ઉપાધિ એ ત્રણે પ્રકારનાં દુખો મરતા સુધી સર્વ પ્રકારે સહન કરવાં. કુટુંબીજનો, સ્ત્રી પુત્ર, વગેરે તરફથી અતિક્રમ (અપમાન) વગેરે કરવામાં આવે તે સહન કરવું, ઇન્દ્રિયોને પોત પોતાના વિષય તરફ ખેંચાતી અટકાવવા કાયાથી, વાણીથી અને મનથી સર્વ પ્રકારે યત્ન કરવો. એ સર્વ ધૈર્યનાં લક્ષણો છે.

વિવેક અને ધૈર્યના સાધનવાળા ભક્તજનોએ તે સાધનો વડે પ્રથમ અંદરના ચોર કામ, લોભ વગેરેને દૂર કરવા, અને પછી બહારના ચોરોને પણ દૂર કરવા. કુટુંબાદિ ચોરને દૂર કરવામાં પરિત્યાગાદિ સાધનો પણ વાપરવાને બાધ નથી. એમ કરવાથીજ ચિત્તનો નિરોધ થઈ સેવા સિદ્ધ થઈ શકે છે.

એ રીતે અંદરના અને બહારના ચોરનું અને તેમને દૂર કરવાનાં સાધનોનું વર્ણન કરી, વંચક (ધર્મનો ઠોંગ કરનારા ધર્મ ઠગ, પાખંડી), જેની ગણના બહારના ચોરમાં થાય છે, તેનું અને તેને દૂર કરવાના સાધનોનું શ્લોક ૧૬ માંના ઉત્તરા-

ધર્મી શ્લોક ૩૮ સુધીમાં વર્ણન કરવામાં આવે છે. કામાદિ અંદરના ચોર અને કુટુંબાદિ બહારના ચોર કરતાં વંચકને વધારે દુષ્ટ જણાવવામાં આવે છે તેનાં કારણો હવે પછી જણાવવામાં આવશે.

યતસ્તદાકૃતિશ્ચેષ્ટા તથાચારશ્ચભાષણમ્ ॥

વિનયઃ શાંતતાવેશઃ શંખચક્રાદિચિહ્નિતઃ ॥૧૭॥

एवमाद्यखिलंतुल्यं भगवद्धर्मवर्तिभिः

ततोज्ञानाभावतोऽपि सर्वथानાશનંમતમ્ ॥૧૮॥

અર્થ—(વંચક અંદરના અને બહારના ચોર કરતાં વધારે દુષ્ટ છે) કેમકે તેનાં આકૃતિ, ચેષ્ટા, આચાર, ભાષણ, વિનય, શાંતતાનો આવેશ (દેખાવ) અને શંખ ચક્રાદિ ચિન્હોનું ધારણ કરવાપણુ ભગવદ્ધર્મ પ્રમાણે ચાલનારના જેવાંજ હોય છે. તે કારણથી એવા વંચક વિષેની માહિતી ન હોય તો સર્વ પ્રકારે નાશ થાય છે.

વિવેચન—દેહની અંદર રહેનારા ચોર કામ લોભાદિ અને દેહની બહારના ચોર કુટુંબાદિને દૂર કરવાનો બોધ આપ્યા પછી વંચક, ઠગ, પાખંડીનો સંગ ન કરવાનો બોધ આપવામાં આવે છે. જેટલે દૂરજે કામ લોભાદિ અને કુટુંબાદિનો સંગ દુઃસંગ છે અને તે દૂર કરવાને યોગ્ય છે તે કરતાં ધર્મ ઠગનો સંગ વધારે દુઃસંગ અને દૂર કરવા યોગ્ય ગણેલો છે. કામાદિ ચોરની તો પરીક્ષા થઈ શકે છે પણ વંચકની તો પરીક્ષા પણ થઈ શકતી નથી, કેમકે તેના અંગોની ચેષ્ટા (બહુ વિનયથી જય શ્રી કૃષ્ણ કરવા, પગે લાગવું, ભગવન્નામ સાંભળી ઘણો આનંદ પ્રદર્શિત કરવો વગેરે), જ્યાં જેવો આચાર પ્રવર્તતો હોય ત્યાં તેથી અધિક પાળવો, ભાષણ, વિનય (નમ્રતા), શાન્તતાનો દેખાવ, અને માલા તિલક, છાપાં વગેરે ચિન્હો ધારણ કરવાં એ સઘળું એ સાચા ભક્તના જેવુંજ રાખે છે. તે બોલે છે કે:-

મેં કોન હૂં, અત્યંત તુચ્છ જીવ હૂં, દોષકો ભર્યો હૂં, મેરેમેં કલુ
ધર્મ નહિં હેં, મેં કલુ જાનૂ નહિં હૂં, કેવલ બડેનકે અનુગ્રહ સૂં
જો દો અક્ષર મેરે મુખમેં આયેં હેં સો યથા મતિમેં બોલૂ હૂં.

(શ્રી પુષ્ટિમાર્ગ પ્રકાશ.)

માત્ર ખામી એટલીજ હોય છે કે તેનું ચિત્ત ભગવાનમાં હોતું
નથી પણ કામ, લોભ અને સ્વાર્થમાં હોય છે. આવા વેષ ધા-
રણ કરવાથી એને ખીજા વૈષ્ણવો માટે વૈષ્ણવ ધારી એનો વિ-
શ્વાસ કરી ભગવદર્પિત ધન સોંપે, અથવા ભક્ત તરીકે એને
સારૂ સારૂ ખાવાપીવાનું મળે, અને અનેક પ્રકારના ખીજા ભોગ
પ્રાપ્ત થાય, એ પ્રકારની એની ઇચ્છા હોય છે. જે પોતે ભગ-
વાનમાં ચિત્ત રાખવાવાળો નથી તે ખીજાને બહિર્મુખ કરે છે,
અને એ કારણથી એ ભક્તજનોનો નાશ કરવાંવાળો નીવડે છે.

दुर्घटंतस्यविज्ञानं सर्वथाभक्तसाम्यतः ॥

अतएव न कर्तव्यो विश्वासो ह्यविचारितः ॥ ૧૯ ॥

અર્થ—ભક્તના સરખા વેશવાળા વંચકના સ્વરૂપનું જ્ઞાન
સર્વથા અશક્ય છે, માટે વિચાર કર્યા વિના કોઈનો વિશ્વાસ
કરવો નહિ. ૧૯

વિવેચન—ભક્તના સરખો વેશ ધારણ કરનારનું ખરૂં સ્વરૂપ
જાણવું અશક્ય છે. ઘણા કાળ સુધી ખારીકીથી એની કૃતિઓ-
નો વિચાર કરવામાં આવે તોજ એનું ખરૂં સ્વરૂપ જાણવામાં
આવે. પણ ખરૂં જ્ઞાન સંપાદન કરતા પહેલાં ઘણી વખત ગા-
ફેલ મનુષ્ય તેની સોજતને લીધે ભક્તિ માર્ગથી ખસી ભગ-
વાનથી વિમુખ થઈ જાય છે. માટે લાંબો વિચાર કર્યા વગર
એવા ધર્મ ઠગોનો વિશ્વાસ કરવો યોગ્ય નથી.

શાસ્ત્રો સત્સંગના મહિમાની ઘણી પ્રશંસા કરે છે, પણ
આ કલિયુગમાં સંગ કરવા લાયક સાચા ભક્તો ક્વચીત્ મળી

આવે છે. એટલા માટે ઉત્તમ માર્ગ એ છે કે લક્ષિતવર્ધક ગ્રંથોનો, અને ભગવાનની ભૂતિ મનમાં ધારણ કરી ભગવાનનોજ સંગ રાખવો.

તદીયત્વભ્રમાત્તસ્મિન્ વિશ્વાસોસંગદોષતઃ ॥

અસત્યાપિચસદ્ભાવાત્પતનં ભક્તિમાર્ગતઃ ॥ ૨૦ ॥

અર્થ—ભગવદ્ભક્ત છે એમ ધારી ભ્રમથી તેનો વિશ્વાસ કરવાથી સંગ દોષને લીધે અસતને વિષે સદ્ભાવ થવાથી ભક્તિ માર્ગમાંથી વિમુખ થવાય છે. ૨૦

વિવેચન—ઠગ માણસના બોલવાથી અને આકૃતિથી જો ઠગાઈ જઈ કેઈ તેનો વિશ્વાસ કરી તેનો સંગ કરે તો તે ખરો ભક્ત ન હોવાથી એ સંગથી કાંઈ લાભ થતો નથી, પણ ધીમે ધીમે સંગ કરનાર મનુષ્ય એ ઠગના જેવોજ થાય છે. અને ભક્તિ માર્ગથી ખસી જાય છે. મનુષ્ય અને મનુષ્યની વચ્ચેના વ્યવહારમાં, દંભ, ઠગાઈ વગેરેને લીધે સાડું પરિણામ આવતું નથી તો જીવ અને ઇશ્વરની વચ્ચેના સંબંધમાં કામ, ક્રોધ, લોભ, દંભ વગેરેનું પરિણામ સાડું ન આવે એ દેખીતુંજ છે.

એ પ્રમાણે દંભી અને ઠગ ભક્તનો સંગ ન કરવાનો બોધ આપી હવે શ્રી હરિરાયજી આચાર્યની પદવી ધારણ કરનાર પુરૂષોનો કેવી રીતે અને કેટલે દરજ્જે વિશ્વાસ કરવો તે કહે છે.

અતएवોક્તમાचार्यैर्गुरोरपिचवीक्षणं ॥

कृष्णसेवापरंवीक्ष्येत्यादिपद्ये निबंधगे ॥ ૨૧ ॥

અર્થ—એટલા માટે શ્રીમદ્ભવદ્ભાચાર્યજીએ કૃષ્ણ સેવા પરં વીક્ષ્ય ઇત્યાદિ પદવડે નિબંધમાં જે કહેલું છે તે ગુરૂને વિષે પણ જોવું યોગ્ય છે.

વિવેચન—નિબંધમાં આચાર્ય શ્રીએ કહ્યું છે કે.

કૃષ્ણસેવાપરં વીક્ષ્ય દંભાદિરહિતંનરમ્ ॥

શ્રીભાગવતતત્ત્વજ્ઞં ભજેજ્ઞિજ્ઞાસુ રાદરાત્ ॥

અર્થ-શ્રીકૃષ્ણની સેવામાં તત્પર, દંભાદિ દોષરહિત, શ્રીમદ્ ભાગવતના તત્ત્વને જાણનારા ગુરૂને જ્ઞાસુ પુરૂષોએ આદરથી ભજવા એટલે એ ગુરૂ કહે તે પ્રમાણે શ્રી હરિની સેવા કરવી.

(નિબંધ સર્વ નિર્ણય ૨૨૭.)

જે ભાગવતના તત્ત્વને જાણેછે, અને જે શ્રીકૃષ્ણની સેવામાં તત્પર છે તે ગુરૂનેજ શરણે થવું.

મૂળમાં ભાગવતના તત્ત્વને જાણનાર લખવામાં આંચું છે. ઉપર ઉપરથી વાંચનારના જાણવામાં આવે છે કે ભાગવતમાં ઐતિહાસિક વૃતાંતો અને અદ્ભુત વાર્તાઓનું વર્ણન આવે છે. એજ શ્રીમદ્ભાગવતનું તત્ત્વ નથી, પણ શ્રીમદ્ભાગવત તો ભક્તિ શાસ્ત્ર છે, તેને ભક્તિશાસ્ત્ર તરીકે વાંચી કે સમજી શકે તેજ ભાગવતના તત્ત્વને જાણે છે એમ કહેવાય. માત્ર વાર્તાના પુસ્ત તરીકે જે ભાગવતને જાણે તે ભાગવતના તત્ત્વને જાણતો નથી એમ કહ્યા વગર ચાલે નહિ.

ભાગવતમાં સ્વાયંભૂત કથાઓ ભક્તિ શાસ્ત્રનાં ગુઠ તત્ત્વોનું વર્ણન કરે છે.

સર્ગ, વિસર્ગ, સ્થાન, પોષણ, ઉત્તિ, સંદર્ભ, ભક્તિ, નિરોધ અને મુક્તિ એ નવ લીલા યુક્ત પુરૂષોત્તમનું સ્વરૂપ જાણવું એ ભાગવતના ૩ જાથી ૧૧ મા સ્કંધ સુધીનું તાત્પર્ય છે. એ જાણવાની ઈચ્છા રાખનાર કેવી યોગ્યતા વાળો જોઈએ એ પહેલા સ્કંધમાં કહેવામાં આંચું છે, અને બીજા સ્કંધમાં તેવો અધિકાર પ્રાપ્ત કરવાના સાધનનું વર્ણન કરવામાં આંચું છે. બારમા સ્કંધમાં આશ્રયનો યોગ કરવામાં આવ્યો છે.

પૃથુરાજાએ બાણની અણીવડે પૃથ્વીને સપાટ અને ક્ષુદ્રપ, કરી એ કથા ભગવત્પરાયણ રાજા રાજ્યની કેવી રીતે સુવ્યવસ્થા રાખી શકે છે તે બતાવે છે.

અવિદ્યાનું બળ વધતાં તે પૂતનાનું રૂપ ધારણ કરે છે, અને જ્યારે તે લક્ષિતપથે ચડનાર બાળક જીવનો નાશ કરવા પ્રવૃત્ત થાય છે ત્યારે ભગવાન લક્ષિતપથે ચડનારનું રક્ષણ કરવા તે પૂતનાના પ્રાણને હરે છે, અને બાળક જીવના પથમાં માત્ર તેનો ગંધ રહે છે. તે ગંધ, ભગવત્પ્રતિ ગતિ કરનાર જીવ ભગવત્કૃપાથી, ભગવદ્બળથી, દૂર કરી શકે છે, એ પૂતનાની કથાનું રહસ્ય છે.

ભગવાનને પોતાના સ્વામી કરવાની આશા રાખનાર જીવે લૌકિક પદાર્થો અને દેહાધ્યાસમાંથી પ્રીતિ ખેંચી લેઈ પ્રભુમાંજ પ્રીતિ જોડવી, એ વસ્તુ હરણુ લીલાનું તાત્પર્ય છે.

જ્યારે ભગવાન સ્વતઃઅવતારી પુરૂષ માફક દેહ ધારણ કરી લીલા કરતાં હોય છે, ત્યારે એમની સાથે ગમે તે પ્રકારે સંબંધ થવાથી એમના સંબંધમાં આવનારનાં પાપનો નાશ થાય છે. અવતાર દશામાં સંબંધની પૂર્વે લક્ષિત કે જ્ઞાનની જરૂર નથી. એ જરૂર દેહ સંબંધજ પુરી પાડે છે. એ સત્ય જે અસૂરોને ભગવાને હણ્યા અને તેઓની સહગતિ થઈ ગઈ એ વાત સિદ્ધ કરે છે. દેહાધ્યાસ એજ ઘેતુક છે. કાલીય નાગ અને એનું વિષ એ ઇન્દ્રિયો અને એના વિષયો છે. સેવા અવતારની કરવાની નથી, પણ શ્રી પુરૂષોત્તમની કરવાની છે.

એ પ્રમાણે શ્રીમદ્ભાગવતમાં સમાયલી દરેક કથાનું ખરૂં રહસ્ય છે. એ તત્ત્વ જે ગુરૂ જાણે છે તેજ ગુરૂ લક્ષિત શાસ્ત્રનું જ્ઞાન આપી શકે છે.

नन्वेतस्य परिज्ञानं कथंभवतिसर्वथा ॥

ज्ञानेसति परित्यागः कर्तव्योऽस्यसतांभवेत् ॥ ૨૨ ॥

અર્થ—કોઈ શંકા કરે કે એનું (વંચકનું) સર્વ પ્રકારે જ્ઞાન કેમ થાય ! જ્ઞાન થાય તોજ સત્પુરૂષોથી એનો ત્યાગ થઈ શકે.

ભવેચ્ચોરવિજ્ઞાનં શાસ્ત્રતો ધર્મદર્શનાત્ ॥

નહિવંચકવિજ્ઞાનં સામ્યતોભગવજ્જનૈઃ ॥ ૨૩ ॥

અર્થ—ઉપર કહેલા બહાર અને અંદરના ચોરનું જ્ઞાન તો શાસ્ત્રથી [કર્તવ્યથી], ધર્મ દર્શનથી થઈ શકે છે, પણ વંચક પુરૂષમાં ભગવન્નનના જેવા આચરણ હોવાથી તેનું જ્ઞાન થઈ શકતું નથી. ૨૩

વિવેચન—ભીતરના ચોર કામ લોભાદિ ચિત્તને હરે છે તેથી તેમનું જ્ઞાન થાય છે. અલ્પ બુદ્ધિવાળાના અધર્મથી એકઠા કરેલા ધનને કુટુંબીજનો, લગ્ન, શ્રાદ્ધ, કસની લડાઈ, નાચારંગ વગેરે પ્રસંગે લેઈ જાય છે, તેથી કુટુંબ રૂપી ચોર પણ જાણવામાં આવે છે, પણ વંચકનાં બહારનાં ચિન્હો ભકતના જેવાં હોય છે તેથી તેનું જ્ઞાન ઝટ થઈ શકતું નથી.

નકોપિતાદશોધર્મો વૈલક્ષણ્યાવબોધકઃ ॥

મૃગાણામિવસાધૂનાં મૃગયોરિવગાયને ॥ ૨૪ ॥

અર્થ—જેમ મૃગને પારધીનું ગાયન અથવા સત્પુરૂષોનું ગાયન જાણવાને માટે કાંઈ પણ અસાધારણ ચિન્હ નથી, તેમજ વંચકનું જ્ઞાન થવામાં પણ કોઈ પણ વ્યાવર્તક ધર્મ [તરત જાણી શકાય એવું ચિન્હ] નથી. ૨૪

વિવેચન—આ શ્લોકથી પારધી અને વંચકનો મુકાબલો કરવામાં આવે છે. પારધી મૃગને પોતાના ગાયનથી મોહિત કરી પછી બાણવડે મારી નાખે છે, તેમ વંચક મનુષ્ય પણ પોતાના વેષ, ચેષ્ટા અને બોધથી ભકતજનને મોહ પમાડી તેનું ચિત્ત અને વિત્ત હરી લેઈ તેને ભકિત માર્ગથી ખસેડી દે છે.

સત્યપુરૂષનું ગાયન કયું છે અને પારધીનું ગાયન કયું છે એ વાતની જેમ મૃગને ખબર પડતી નથી, તેમ ભોળા દીલના ભકતજનને સાચો ભકત કોણ છે અને વંચક કોણ છે તેની ખબર પડતી નથી.

અતોપિકિંચિદાધિક્યે વંચકેતુપ્રતીયતે ॥

પ્રદર્શનાર્થત્વતસ્તુ વેષાદેરિહસર્વથા ॥૨૫॥

અર્થ—કેમકે સત્પુરૂષ કરતાં વેષ દેખાડવામાં વંચકનું આધિક્ય છે. સત્પુરૂષોમાં વખતે આચરણ થોડાં દેખાય છે, પણ વંચક તો ઘણાં આચરણોનો આભાસ દેખાડે છે. ૨૫

વિવેચન—સત્પુરૂષને કોઈને ઠગવાનો ઇરાદો ન હોવાથી એ કોઈ પ્રકારનો ઢોંગ કરતો નથી, પણ વંચકને ખીજને ઠગવાનો ઇરાદો હોવાથી તે તમામ જાતનો ડોળ અને ઠાઠ રાખે છે. એ ઠાઠ અને ડોળથી અંજાઈ જઈ ભોળા દીલના ભક્તજનો ઠગાઈ જાય છે.

ગૃહસંવાસતોજ્ઞેય इतिचेत्तन्मयुज्यते ॥

સંસર્ગે બુદ્ધિનાશેતુ મોહાન્નજ્ઞાન સંભવઃ ॥૨૬॥

અર્થ—ઘરમાં નિવાસ કરવાથી વંચકને જાણી લેવો (એમ કહેવામાં આવે તો) એ પણ ચોગ્ય નથી, કેમકે મોહવડે સંસર્ગ થવાથી બુદ્ધિનો નાશ થાય છે, (તેથી) તેનું જ્ઞાન થવાનો સંભવ નથી. ૨૬

વિવેચન—કોઈ એમ કહે કે વંચકની સાથે થોડો વખત એક ઘરમાં રહેવાથી તેની પરિક્ષા થઈ શકે, તો તે પણ સંભવતું નથી, કેમકે વંચકના ડોળથી એક વખત અંજાઈ ગયાથી બુદ્ધિનો નાશ થાય છે, તે કારણથી તેના આચરણોમાં કાંઈ દુષણ જોવામાં આવતું નથી. વળી વંચક આસપાસનાં માણસોને એવી રીતે રાજી રાખે છે કે સર્વ એનું ભલું બોલે અને એની ઉપમા વધારે. એ વગેરે કારણોથી પાસે રહેવાથી પણ વંચકનું ખરું જ્ઞાન થઈ શકતું નથી.

જ્ઞાનાભાવેભવેદેવ તત્ક્રિયાસાર્થકાશિલા ॥

સંસર્ગમાત્રતોનાશે કસ્યજ્ઞાનોદયોભવેત્ ॥ ૨૭ ॥

અર્થ—અને (વંચકના સ્વરૂપનું) જ્ઞાન નહિ થવાથી તે વંચકની સર્વ ક્રિયાઓ સફળ થાય છે. વંચકના સંસર્ગ માત્રથી (બુદ્ધિનો) નાશ થવાથી જ્ઞાનનો ઉદય શી રીતે થાય ?

નજ્ઞાપયતિ ચાત્માનં યાવન્નાશં સ વંચકઃ ॥

નાશયિત્વૈવ ભવતિ નિજરૂપ સમાસ્થિતઃ ॥ ૨૮ ॥

અર્થ—જ્યાં સુધી વંચક સામા પુરૂષને બ્રહ્મ કરતો નથી ત્યાં સુધી પોતાનું ખરૂં સ્વરૂપ જણાવતો નથી. સદ્ધર્મથી બ્રહ્મ કરીને જ તે પોતાનું સ્વરૂપ દેખાડે છે.

માર્ગસ્થિતે ભવત્યેવ તાદંશોઽત્યંતં બાધકઃ ॥

બલાન્નમારયત્યેષ પ્રબોધ્યૈવચ ઘાતકઃ ॥ ૨૯ ॥

અર્થ—માર્ગ સ્થિતિથી જ તેવા વંચક અત્યંત બાધ કરે છે—કોઈપણ વખત વંચક બળથી મારતો નથી, પણ બાધ કરી ને જ મારે છે.

વિવેચન—ભક્તજન જે માર્ગમાં હોય તેજ માર્ગનો વંચક હોય છે, અને તે માર્ગનું ઘણું જ્ઞાન ધરાવવાનો ડોળ રાખી ખોટો બાધ કરીને ભક્ત જનોને ઠગે છે. તે ચોર કે લુંટારાની માફક લાકડી કે બીજા હથિયારથી મારતો નથી, પણ બાધરૂપી હથિયારથી મારે છે.

છલબુદ્ધિ વિનાશાય નવલં તસ્ય સાધનમ્ ॥

અજ્ઞાતઃ સર્વથા હિંસ્રો જ્ઞાતો નૈવહિ બાધકઃ ॥ ૩૦ ॥

અર્થ—બીજાનો નાશ કરવાને માટે વંચકનું સાધન તેનું બળ નથી પણ તેની છલબુદ્ધિ છે. જ્યાં સુધી તેનું સ્વરૂપ ન જાણ્યું હોય ત્યાં સુધી તે મારે છે (ઘાત-હિંસા કરે છે), તે જાણ્યા પછી તે કાંઈ બાધ કરી શકતો નથી.

વિવેચન—વંચક શરીર બળ વાપરી બીજાને મારતો નથી પણ છલબુદ્ધિ—(એક પ્રકારના મનોબળ) થી બીજાને મારે છે, જ્યાં સુધી તેનું ખરૂં સ્વરૂપ જાણ્યામાં ન આવ્યું હોય ત્યાં

સુધી જ એ બીજાને નુકશાન કરે છે, પણ જ્યારે એનું ખરું સ્વરૂપ સામાના સમજ્યામાં આવે છે ત્યારે તે બાધ કરતો નથી.

જ્ઞાનં ત્વશક્યં તસ્યેતિ ન નિસ્તારઃ કથંચન ॥

इति चेत्तत्र सिद्धांत उपायः परिकीर्त्यते ॥ ૩૧ ॥

અર્થ—તેનું જ્ઞાન તો સર્વ પ્રકારે અશક્ય છે; તેથી તેના કાંસામાંથી કોઈ પ્રકારે નિકળી શકાય એમ નથી, એમ જો ધારવામાં આવતું હોય તો, આપણા સિદ્ધાન્તમાં જે ઉપાય છે તે કહી બતાવવામાં આવે છે.

વિવેચન—સાચા ભક્ત જન અને વંચક એ બેની વચ્ચેનો તફાવત જાણવાને માટે આપણા સિદ્ધાન્તમાં ભક્ત જનનાં જે સ્વાભાવિક લક્ષણો કહ્યાં છે તે વંચકમાં છે કે નહિ એ વાતની તજવીજ કરવાથી વંચક પારખી શકાય છે.

भगवद्भक्त साम्येऽपि तदसाधारणो गुणः ॥

निरपेक्षत्वमेतस्मिस्तदभावाद्धि वंचकः ॥ ૩૨ ॥

अनाकारित एवा सौ संगे लगति सर्वथा ॥

प्रार्थिता भगवद्भक्ताः कृपयांति कथंચન ॥ ૩૩ ॥

અર્થ—ભગવદ્ભક્તના સરખાં આચરણનો આભાસ છતાં પણ ભગવદ્ભક્તોનો અસાધારણ ગુણ જે નિરપેક્ષત્વ છે તે તેનામાં હોતો નથી, અને તે નહિ હોવાથી જ તેને વંચક સમજી લેવો. વંચક વગર બોલાવ્યો જ સાથે લાગે છે અને ભગવદ્ ભક્તો તો કોઈપણ પ્રકારે પ્રાર્થના કરવાથી જ કૃપા કરે છે.

વિવેચન—વંચકમાં નિસ્વાર્થીપણું હોતું નથી. તે તો સ્વાર્થી હોય છે. સાચો ભક્ત નિસ્વાર્થી હોય છે. નિસ્વાર્થી મનુષ્ય વગર બોલાવે કોઈની પાસે જતો નથી, પણ વંચક હરકોઈ બહાને બીજાની પાસે જાય છે; અને તેના આગળ પોતાની જાળ પાથરે છે. ભક્તજનને સ્વાર્થ ન હોવાથી તે નિરપેક્ષ (કોઈપણ ઇચ્છા કે લાલચ વગરનો) રહે છે. વંચકથી સાચા ભક્તને ઓળખી કાઢવાને મુખ્ય ચિન્હ નિરપેક્ષતા જ છે.

સ દ્રવ્યમેવ વિજ્ઞાય સજ્જતે સ્વાર્થ મોહિતઃ ॥

દીનેષુ ભગવદ્ભક્તાસ્તદર્થેક પ્રસાદકાઃ ॥ ૩૪ ॥

વંચકને જાણવાનું બીજું સાધન કહેવામાં આવે છે.

અર્થ—વંચક દ્રવ્યને જાણીને પોતાના સ્વાર્થથી મોહ પામી તેમાં આસક્ત થાય છે, પણ ભગવદ્ભક્તો તો દીન જનને વિષે પોતાના સ્વાર્થ વિના તેના સ્વાર્થ માટેજ પ્રસન્ન થાય છે.

વિવેચન—વંચક સ્વાર્થી હોવાથી દ્રવ્યવાનની જ કેડે લાગે છે, અથવા જ્યાંથી દ્રવ્યની પ્રાપ્તિ થવાનો સંભવ હોય ત્યાંજ પોતાનો યત્ન કરે છે, પણ ભક્તજન તો સ્વાર્થ રહિત હોવાથી દીન અને ગરીબ મનુષ્યોના ઉપર સ્વાર્થ વીના કૃપા કરે છે!

ચાલયત્યયમુન્માર્ગે માયાચાટુકસૂક્તિભિઃ ॥

તે તુ માર્ગે ચાલયન્તિ વચોભિઃ કટુકૌષ્ઠૈઃ ॥ ૩૫ ॥

અર્થ—વંચક કપટ યુક્ત મધુર વાક્યથી જોટા માર્ગમાં ચલાવે છે, અને સત્પુરૂષો તો કટુ ઔષધરૂપ વાક્યથી સન્માર્ગમાં ચલાવે છે. ૩૫.

વિવેચન—વંચકની વાણી મધુર હોય છે. તે મીઠી વાણીથી સામાને પ્રસન્ન કરે છે. સાચો ભક્ત કડવાં વચન કહેવાની જરૂર પડે ત્યાં કહેવાને અચકાતો નથી, અને તેમ કરીને સામાને તે સન્માર્ગે ચડાવે છે. સામો ધણી જોટે માર્ગે ચડે તો સાડે એમ વંચક ધારે છે, તેથી એ મીઠાં વાક્યો બોલી સામાને જોટે રસ્તે જવાને ઉત્તેજન આપે છે, પણ કડવાં વાક્ય કહી સન્માર્ગે ચડાવતો નથી. એટલા માટે શિક્ષાપત્રમાં કહ્યું છે કે—

સંસૃતિ પ્રેરકોવાપિ તત્સંગો દુષ્ટસંગમઃ ॥ ૮ ॥

અર્થ—અથવા અહંતા મમતાત્મક સંસારમાં આસક્તિ કરવાની જે પ્રેરણા કરે તેનો સંગ દુષ્ટ સંગ જાણવો—

एवं विज्ञाय बुध्यैव वैलक्षण्यं हि वंचके ॥

तत्संगं तत्र सद्भावं तन्माहात्म्यं परित्यजेत् ॥ ૩૬ ॥

અર્થ—એ પ્રકારે સત્પુરૂષ અને વંચકનું વૈલક્ષણ્ય બુદ્ધિથી જાણીને વંચકના સંગનો, તેને વિષે સહભાવનો, અને તેના માહાત્મ્યનો ત્યાગ કરવો. ૩૬.

વિવેચન—ઉપર કહેલા વંચકના સંગનો ત્યાગ કરવો. સંગ કરવો હોય તો માત્ર સાધુ પુરૂષનોજ કરવો. સાધુ પુરૂષ તેજ કે જે શ્રી કૃષ્ણમાં કારણ રહિત પ્રીતિનો બોધ કરે અને જે નિરપેક્ષ તથા સાત્ત્વિક હોય.

અન્યથા માર્ગ નિષ્ઠોઽપિ વિનાશં પ્રાપ્નુયાન્નરઃ ॥

અત એવાસ્મદાચાર્યૈરુક્તં સ્વીય કૃપાલુભિઃ ॥૩૭॥

પાષંડ પ્રચુરે લોકે કૃષ્ણ એવ ગતિર્મમ ॥

અન્યત્રાપ્યુક્તમેવં હિ શિક્ષાપદ્યેષુ સર્વથા ॥ ૩૮ ॥

અર્થ—ઉપર કહ્યા પ્રમાણે વંચકનો ત્યાગ કરવામાં ન આવે તો માર્ગ નિષ્ઠ પુરૂષ પણ વિનાશ પામે છે. એટલા માટે સ્વાશ્રિતજનને વિષે કૃપા રાખનાર આપણા આચાર્યશ્રીએ કહ્યું છે કે લોકોમાં પાષંડનો પ્રચાર થવાથી શ્રી કૃષ્ણ એજ મારી ગતિ છે, અને એજ પ્રકારે અન્ય સ્થળે શિક્ષાપદ્યને વિષે મેં પણ યથાયોગ્ય કહેલું છે. ૩૭-૩૮.

વિવેચન—શ્રીમહાચાર્ય શ્રી કૃષ્ણાશ્રય ગ્રંથમાં કહે છે કે દુનિયામાં ખરા ધર્મને બદલે પાષંડ ધર્મ વધી પડ્યો છે એ કારણથી શ્રી કૃષ્ણ એજ મારી ગતિ થાઓ. નિબંધમાં પણ આચાર્યશ્રી લખે છે કે,

અધુનાતુ કલૌ સર્વે વિરુદ્ધાચાર તત્પરાઃ ।

સ્વાધ્યાયાદિ ક્રિયાહીનાસ્તથાઽઽચારપરાઙ્ મુખાઃ ॥૨૧૨॥

ક્રિયમાણં તથાઽચારં વિધિહીનં પ્રકુર્વતે ॥

વિક્ષિપ્ત મનસો ભ્રાંતા જિહ્વોપસ્થ પરાયણાઃ ૨૧૩ ॥

ત્રાત્યપ્રાયાઃસ્વતો દુષ્ટાસ્તગ્ધર્મઃ કથંભવેત્ ॥

ષઢ્ભિઃ સંપદ્યત્તે ધર્મસ્તેદુર્લભતરાઃકલૌ ॥ ૨૧૪ ॥

અર્થ—આ વખતમાં સર્વ (લોકો) શાસ્ત્ર વિરુદ્ધ આચરણ કરવામાં તત્પર થયા છે. સ્વાધ્યાયાદિ વેદમાં બતાવેલી ક્રિયા રહિત છે. તેઓ જે ક્રિયામાણુ કરે છે તે વિધિહીન કરે છે. તેઓ વિક્ષિપ્ત મનવાળા અને બ્રાન્તિવાળા છે, અને જીભ અને ઉપસ્થના વિષયોને આધીન છે. ઘણું ભાગે તેઓ યજ્ઞોપવીત્ સંસ્કાર રહિત છે અને જાતે દુષ્ટ છે. ત્યારે ધર્મ શી રીતે થાય. છ પદાર્થો (દેશ-કાળ-દ્રવ્ય-ઠર્તા-કર્મ અને મંત્ર) શુદ્ધ હોય તો ધર્મની પ્રાપ્તિ થાય.

એ છ પદાર્થો આ કલિયુગમાં શુદ્ધ મળવા મુશ્કેલ છે. એટલાજ માટે શ્રી હરિરાયજી શિક્ષાપત્રમાં લખે છે કે,

શુદ્ધભાવઃ પ્રભૌસ્થાપ્યો ન ચાતુર્યે પ્રયોજકમ્ ॥

અર્થ—શુદ્ધ ભાવનું પ્રભુમાં સ્થાપન કરવું જોઈએ. વંચકની માફક ચતુરાઈ બતાવવાનું કાંઈ પ્રયોજન નથી.

પ્રાવાહિકાસ્તેऽપિ ચેત્સ્યુરુપેક્ષૈ વોચિતા તદા ॥

एवं विज्ञाय सततं स्थेयं वै सावधानिभिः ॥ ૩૯ ॥

सेवापरैः कथासक्तैः सत्संग परिशोधकैः ॥

बाह्यव्यापाररहितैर्भगवद्भावभावुकैः ॥ ૪૦ ॥

दैन्यमात्रपरिश्रान्तैરસદાલાપવર્जितैः ॥

श्रीकृष्णदर्शनाद्यार्तैर्निजाचार्याश्रिताश्रितैः ॥ ૪૧ ॥

इति श्री हरिदास विरचितं भक्तानांदुःसंगविज्ञानप्रकार
निरूपणं समाप्तम् ॥

અર્થ—અને ભગવદ્ ભક્તો પણ ભક્તિને છોડી દેઇ પ્રવાહમાં હોય તો તેમની પણ ઉપેક્ષા કરવી ઉચિત છે. આ પ્રમાણે જાણીને સેવામાં તત્પર, ભગવત્કથામાં આસક્ત, સત્સંગના શોધક, બાહ્ય વિષયોના વ્યાપાર રહિત, ભગવદ્ ભાવનો રસ જાણનાર, માત્ર દૈન્ય વડે સાધનથી વિરામ પામેલા, અસદાલાપરહિ-

ત, શ્રી કૃષ્ણના આવિર્ભાવની આકાંક્ષાથીજ પીડિત, અને શ્રી આચાર્ય શરણુનો આશ્રય રાખનાર પુરૂષોએ નિત્ય નિરંતર સાવધાનપણે સ્થિતિ કરવી.

વિવેચન—પ્રવાહનું લક્ષણ પુષ્ટિ પ્રવાહ મર્યાદા અંતમાં આપ્યું છે. તેમાં કહ્યું છે કે પ્રવાહમાં રહેલા જીવો આસુરી છે. તેઓ ધર્મમાં પ્રવૃત્તિ અને અધર્મથી નિવૃત્તિને જાણતા નથી, એટલે ધર્મમાં પ્રવૃત્ત થવું, અને અધર્મથી નિવૃત્ત થવું તે તેઓ જાણતા નથી. તે કારણથી તેઓમાં પવિત્રતા, આચાર કે સત્ય હોતું નથી.

પ્રવાહમાં ભળેલા જીવોનો સંગ કરવો યોગ્ય નથી. ભકત જનોએ એવા જીવોની સોળત અવશ્ય તજવી જોઈએ, એટલુંજ નહિ પણ જે પૂર્વે ભક્તિ માર્ગમાં હોય તે પાછળથી પ્રવાહમાં ભળી ગયેલો હોય તો તેનો સંગ પણ તજવા યોગ્ય છે.

દીનતા ભાવથી અહંતા અને મમતાનો નાશ થાય છે માટે અન્ય સ્થળે શ્રી હરિરાયજી કહે છે કે ભક્તિમાર્ગમાં જે સાધનોથી દૈન્ય સારી રીતે સિદ્ધ થાય તે સાધનો ગ્રહણ કરવા યોગ્ય છે, અને જેથી દૈન્યનો નાશ થાય તે સર્વ વિરોધી છે એમ જાણવું. (શિક્ષા પત્ર ૩૪-૧૫). વળી શ્રી આચાર્યજી મહા પ્રભુજીએ સુબોધિનીજીમાં કહેલું છે કે,

મક્તાનાંદૈન્યમેવૈકં હરિતોષણ સાધનમ્

ભકતોને શ્રી હરિને પ્રસન્ન કરવાનું મુખ્ય સાધન દીનતાજ છે.

યસ્યદેવે પરાભક્તિર્યથાદેવે તથા ગુરૌ ॥

તસ્યૈતે કથિતાહર્થા પ્રકાશન્તે મહાત્મનઃ ॥

કેનાપિનાનિરુદ્ધોઽહંનિજાચાર્યકૃપાવલાત્ ॥

યત્સત્યંભયત્યાગેનવિવૃતંસ્ફુરિતંહૃદિ ॥ ૧ ॥

સમાપ્ત.

शुद्धि पत्र.

अशुद्ध.	पृष्ठ.	पंक्ति.	शुद्ध.
भुहूर्त	५	१२	मुहूर्त
वांट	५	१६	बांट
द्विधा	१४	६	द्विधा
चित्तमात्र हराः	२१	१६	चित्तमात्रहराः
अंतराः	२४	२२	आंतराः
बाह्याः	२४	२२	बाह्याः
साधनः	२४	२३	साधनैः
उपस्थित	२७	२५	उपस्थित
विश्वासो	२८	४	विश्वासे
पुस्त	२९	१३	पुस्तक
सत्यपुत्र	३१	२४	सत्यपुत्र
आधिक्ये	३२	१	आधिक्यं
तादृशो	३३	६	तादृशः
अत्यंत बाधकः	३३	६	अत्यंत बाधकः
वीना	३५	१०	विना
सहभाव	३६	२	सहभाव
निष्ठो	३६	८	निष्ठो
स्वाध्यायादि	३६	२३	स्वाध्यायादि
संपद्यते	३६	२७	संपद्यते.
यज्ञोपवीत	३७	५	यज्ञोपवीत
द्वयार्थ	३८	२३	द्वयार्थः



જાહેર ખખર,

વૈષ્ણવોપયોગી પુસ્તકો.

- ૧ દુઃસંગ વિજ્ઞાન—ગુજરાતીમાં—શ્રી હરિરાયજીના જીવન-ચરિત્ર, ઉગ્રોદ્ધાત, અને ભાષાન્તર સાથે.
- ૨ શ્રીમદ્વલ્લભાચાર્યજીનું જીવનચરિત્ર, એમના રચેલા ૧૩ ગ્રંથોના સાર વગેરે સાથે.
- ૩ કામાખ્ય દોષ વિવરણ.
- ૪ માલાપ્રસંગનો સાર.

નંબર ૨-૩-૪ ના પ્રસિદ્ધ કરનાર પારેખ લલ્લુભાઈ પ્રાણુ-વલ્લભદાસ. નં. ૧-૩ ની કિંમત દરેકના બે આના, નંબર ૨ ની કિંમત રૂ. ૨-૦-૦ અને નંબર ૪ ની કિંમત આના ચાર. સામટાં રાખનારને કીકાયતે.

મળવાના ઠેકાણાં:—

મુંબાઈ—એન. એમ. અને કંપની, તથા જયેશ્વરામ મુંકુંદજી કાલખાટે રોડ, તથા આર. કાન્તિલાલની કંપની, ગિરગામ.

અમદાવાદ—ગુજરાતી પંચ પ્રેસની ઓફીસમાં, પાંચકુવા દરવાજા પાસે. તથા મોતીલાલ મગનલાલ પુસ્તક વેચનાર રીચી-રોડ, અને બીજા પુસ્તકો વેચનારને ત્યાં.

વડોદરા—રા. નારાયણ ચિંતામણ આડવલે, કોઠી પાસે.

રાજકોટ—રા. રા. આણંદજી વેલજી પરમાર, વૈષ્ણવ ઓફીસ તથા બીજા પુસ્તકો વેચનારને ત્યાં.

વૈષ્ણવ ઉપયોગી ગ્રંથોની જાહેર ખખર “ગુજરાતી પંચ” માં આપવામાં આવે છે.

